


**வினா**  
**ரகசியம்**  
**அல்ல!**

கொரோனாவின் மூர்க்கமான பிடியை நேற்றிலிருந்துதான் இலங்கை அனுபவிக்கப் போகின்றது என்கின்றார் அரசின் மூத்த பிரதானி ஒருவர்.  
அடுத்து வரும் நாள்களில் நிறையப் போகும் புதிய நோயாளிகளினால் அரசு **பக்கம் 02** >>>

## பஞ்சம் ஏற்படாமலிருக்க இராணுவப் பிடியிலுள்ள நிலங்களை விடுவிக்க!

அரசிடம் கோருகின்றார் சி.வீ.கே.

(எஸ்.நிதர்ஷன்)



யாழ்ப்பாணம், ஏப். 01  
இலங்கையில் அத்தியாவசியப் பொருள்களுக்கான இறக்குமதிகள் தடைப்படும் எனத் தெரிவித்துள்ள வடக்கு மாகாண அமைச்சர் சி.வீ.கே. சிவஞானம், யாழ்ப்பாணத்தில் உணவுப் பஞ்சம் ஏற்படாமல் இருக்க இராணுவத்தின் கட்டுப்பாட்டில் உள்ள விவசாய நிலங்களை இராணுவம் விடுவிக்கவேண்டும். இதற்கான முயற்சியை ஜனாதிபதி நியமித்துள்ள செயலணி முன்னெடுக்கவேண்டும் எனவும் வலியுறுத்தியுள்ளார். **பக்கம் 02** >>>

### யாழில் ஊரடங்கு தளராது

கொழும்பு, ஏப். 01  
கொழும்பு, கம்பஹா, களுத்துறை, புத்தளம், கண்டி மற்றும் யாழ்ப்பாணம் ஆகிய மாவட்டங்களில் தற்போது அமுலில் இருக்கும் ஊரடங்குச் சட்டம் மறு அறிவித்தல் வரை தொடர்ந்தும் நீடிக்கும் என ஜனாதிபதி ஊடகப் பிரிவு தெரிவித்துள்ளது.  
ஏனைய அனைத்து **பக்கம் 02** >>>

### நீர்கொழும்பு வாசியை காப்பாற்றியிருக்கலாம்

சுகாதார அமைச்சர் ஆதங்கம்



கொழும்பு, ஏப். 01  
கொரோனாவைத் தொற்றுக்கு உள்ளாகி நீர்கொழும்பு வைத்தியசாலையில் உயிரிழந்த குடும்பத் தலைவரை **பக்கம் 02** >>>

### யாழ் சிறையிலிருந்த 241 பேருக்கு கொரோனாப் பீதியினால் பிணை!

யாழ். சிறைச்சாலையில் சிறு குற்றங்களில் ஈடுபட்ட குற்றச்சாட்டில் தடுத்து வைக்கப்பட்டிருந்த 44 கைதிகள் நேற்று விடுவிக்கப்பட்டுள்ளனர்.  
நேற்று செவ்வாய் கிழமை யாழ். மேல் நீதிமன்றத்தில் முன்னிலைப்படுத்தப்பட்ட அவர்கள் பிணையில் விடுவிக்கப்பட்டுள்ளனர்.  
சிறைச்சாலையில் தடுத்துவைக்கப்பட்டிருக்கும் - சிறு குற்றங்களுடன் தொடர்புடையவர்களை - இலங்கையில் **பக்கம் 02** >>>

### இலங்கையில் கொரோனா வேகமாகப் பரவும் அபாயம்!

எச்சரிக்கிறது அரசு மருத்துவர் சங்கம்  
கொழும்பு, ஏப். 01  
இலங்கையில் உள்ள நகரங்கள் மற்றும் கிராமங்களில் கொரோனா கிருமிக் தொற்றானது வேகமாக பரவும் அபாயம் உள்ளதாக உலக சுகாதார அமைப்புவெளியிட்டுள்ள அறிக்கையில் குறிப்பிடப்பட்டுள்ளதாக அரசு மருத்துவ அதிகாரிகள் சங்கம் தெரிவித்துள்ளது.  
எனவே இந்த கிருமி **பக்கம் 02** >>>

### பொருள்கள் விறியோகத்தில் தடங்கலா? பிரதமர் அலுவலகத்துக்கு அறிவியுங்கள்!

கொழும்பு, ஏப். 01  
கொரோனா வைரஸ் பரவலை கட்டுப்படுத்தும் வகையில் தற்போது ஊரடங்குச் சட்டம் நடைமுறையில் இயல்பில் அமுல்படுத்தப்பட்டு வருகிறது. இந்த நிலையில் உணவு மற்றும் மருந்துப் பொருள்கள் விறியோகம் தொடர்பாக ஏற்படும் **பக்கம் 02** >>>

### ஓய்வூதியர்கள் வங்கிக்குச் சென்று வரவாக வசதியை இராணுவம் வழங்கும்

இராணுவத் தளபதி நேற்று அறிவிப்பு

கொழும்பு, ஏப். 01  
ஓய்வூதியம் பெற்றுக்கொள்வதற்காக செல்லவள்ளோருக்கான போக்குவரத்து வசதிகளை இராணுவத்தினர் மேற்கொள்ளவுள்ளனர் என இராணுவத்தளபதி லெப்டினன்ட் ஜெனரல் சவேந்திர சில்வா தெரிவித்துள்ளார். **பக்கம் 02** >>>

### பேருவளையிலும் அக்குறையிலும் பரவுகின்றது கொரோனாத் தொற்று!

கொழும்பு, ஏப். 01  
பேருவளை - பன்னில கிராமத்தில் 29 ஆம் திகதி அடையாளம் காணப்பட்ட கொரோனா நோயாளியின் மனைவி உள்ளிட்ட மூவருக்கும் வைரஸ் தொற்றியுள்ளது. **பக்கம் 02** >>>

### அநாவசியமாக சுற்றித்திரிய வேண்டாமென எச்சரிக்கை

கொரோனா வைரஸ் பரவிவருவதன் காரணமாக, சிவப்பு எச்சரிக்கை விடுக்கப்பட்டுள்ள பேருவளை நகரில் பொலிஸார், இராணுவத்தினர் காவலரண்களை அமைத்து, பாதுகாப்புக் கடமைகளை **பக்கம் 02** >>>

## ஒரே நாளில் 21 பேருக்கு கொரோனா!

நோயாளிகள் எண்ணிக்கை 143 ஆனது  
கொழும்பு, ஏப். 01  
கொரோனா கிருமிக் தொற்றால் பாதிக்கப்பட்ட மேலும் 21 பேர் நேற்று செவ்வாய்க்கிழமை காலை முதல் இரவு வரை அடையாளம் காணப்பட்டுள்ளனர் என்று சுகாதார மேம்பாட்டுப் பணியகம் தெரிவித்துள்ளது.  
இலங்கையில் முதல் தடவையாக ஒரே நாளில் மட்டும் 21 பேர் கொரோனா **பக்கம் 02** >>>

## 7,619 பேர் கைது

கொழும்பு, ஏப். 01  
நாடளாவிய ரீதியாக ஊரடங்குச் சட்டத்தை மீறிய சமார் 7 ஆயிரத்து 619 பேர்கைது செய்யப்பட்டுள்ளனர்.  
பொலிஸ் ஊடகப் பிரிவு இதனை தெரிவித்துள்ளது.  
கடந்த 20 ஆம் திகதி முதல் நேற்று வரையான காலப்பகுதியிலே அவர்கள் கைது செய்யப்பட்டுள்ளனர்.  
இதன்போது ஆயிரத்து **பக்கம் 02** >>>

### அனைத்து விகாரைகளிலும் இன்று முதல் பிரித் ஓதல்



கொரோனாத் தொற்றுப் பிடியிலிருந்து நாட்டை மீட்பதற்காக இன்று முதல் ஒரு வாரத்துக்கு தினசரி இரவு 7 மணி முதல் 8 மணி வரை நாட்டில் உள்ள அனைத்து விகாரைகளிலும் பிரித் ஓதும்படி அஸ்கிரிய மற்றும் மல்வத்த பீடாதிபதிகள் கோரிக்கை விடுத்துள்ளனர்.

**காலைக்கதிர்**

### துயர்பகிர்வு அறிவித்தல் (மரண அறிவித்தல்)

உங்களின் துயரமான வேளைகளிலும் நாம் உங்களுக்கு உதவுகிறோம்.  
அன்பானவர்களின் பிரிவினை அயலவர்களுடன் பகிர்ந்து ஆறுதலடையுங்கள்.  
**கட்டணம் ரூபாய் 1,000/= மட்டும்**

**விளம்பரத்தை இப்பொழுது பிரசுரியுங்கள்! கட்டணத்தை பின்னர் செலுத்துங்கள்!!**

**தொடர்புகளுக்கு:** 30, இந்துக்கல்லூரி வீதி, யாழ்ப்பாணம். 076 443 8622 [kalaikkathiradv@gmail.com](mailto:kalaikkathiradv@gmail.com)

**இனி...**  
(முதலாம் பக்கத் தொடர்ச்சி)  
திணறும், பெரும்புதற்றமும் குழப்பமும் வரும் என்று நேற்றிரவு ஊகம் தெரிவித்தார் அவர்.

ஜனாதிபதி கோட்டாபயவின் இராணுவக் கெடுபிடீப் போக்கினால் கொரோனாவை அடக்கி விடலாம் என்ற அத்தீத நம்பிக்கையில் இருந்த தென்னிலங்கை மக்களுக்கு நிலைமை புரியத் தொடங்கியிருக்கின்றது. இது அரசு உயர் பீடத்துக்குள்ளும் சிறு சலசலப்பை ஏற்படுத்தியிருப்பதாக அவர் தகவல் வெளியிட்டார்.

ஊரடங்கைப் பிறப்பித்து நோய்த்தொற்றுப் பரவலைக் கட்டுப்படுத்துவதற்கான இறுக்கமான நடவடிக்கையைத் தன்னுடைய அரசியல் இலாபத்துக்காக அரசுத் தலைமை வேண்டுமென்றே இழுத்தடித்துத் தாமதப்படுத்தி விட்டது. அதனால் நாட்டுக்குப் பேராபாயம் என்பதை மக்கள் புரிந்து கொள்ளத் தொடங்கியுள்ளனர் என்ற கவலை அரசு உயர்மட்டத்தில் ஒரு தரப்பாருக்கு ஏற்பட்டிருக்கின்றது.

மாார் 15ஆம் திகதிக்கு முன்னரே தீவிர நடவடிக்கை எடுத்திருக்கலாம். முழு ஊரடங்கைப் பிறப்பித்திருக்கலாம்,

ஆனால், அப்படிச் செய்தால் பொதுத் தேர்தலுக்கான வேட்புமனுத் தாக்கல் நடவடிக்கைக் குழம்பித் தாமதமாகி, அது பிற போடப்பட்டு விடும் என்று அரசு கருதியது.

ஐ.தே.கட்சி பிளவுபட்டிருக்கின்றது. சஜித் அணி தனித்து நிற்கின்றது. அத்தகைய பிளவுநிலையில் வேட்புமனுக கையேற்பை ஒப்பேற்றினால் அந்தப் பிளவு தமக்குப் பொதுத் தேர்தலில் மிகச் சாதகமாக அமையும் என ராஜபக்ஷக்கள் கணக்கிட்டனர்.

தப்பித் தவறி கொரோனாத் தொற்றைத் தடுப்பதற்காக முற்கூட்டியே ஊரடங்கை அறிவித்து, அதன் காரணமாக வேட்புமனுத்தாக்கல் வாரக் கணக்கிலோ, மாதக் கணக்கிலோ தள்ளிப்போடப்பட்டால் அந்தக் கால அவகாசத்தில் ஐ.தே.கட்சியின் பிளவுபட்ட இரு அணிகளும் சேர்ந்து விடலாம் என ராஜபக்ஷக்கள் சந்தேகித்தனர்.

அதனால் எப்படியும் அறிவிக்கப்பட்ட வேட்புமனுத் தாக்கலுக்கான திகதி வரை கொரோனாத் தொற்றுத் தொடர்பில் தீவிர நடவடிக்கை எடுக்காமல் மெத்தனம் காட்டினார்.

அவர்கள் எதிர்பார்த்த மாதிரி ஐ.தே.கட்சி பிளவுபட்ட நிலையில் வேட்புமனுத் தாக்கலும் கையேற்றலும் ஒப்பேறி விட்டது.

அதனால், அதுவரை ஊரடங்குப் பிறப்பித்து, நாட்டை முடக்கி, கொரோனாவைக் கட்டுப்படுத்தும் நடவடிக்கையை எடுக்காமல் காத்திருக்க வேண்டி நேர்ந்தது. இதனால் கொரோனா பரவல் கையை மீறி விட்டது என்ற கணக்கு தென்னிலங்கைக்கும் இப்போது நன்கு புரியத் தொடங்கி விட்டது என்று அவர் குறிப்பிட்டார்.

தேர்தல் வேட்புமனு விடயத்துக்காக அரசு காத்திராமல் – பார்த்திராமல் – அதற்கு மூன்று, நான்கு நாட்களுக்கு முன்னர் எச்சரிக்கைகள் கிடைத்த கையோடே இப்போதைய தீவிர நடவடிக்கையை அப்போது விரைந்து அரசு எடுத்திருக்குமானால் கொரோனா பரவலை, இப்போது அச்சம் தரும் நிலையை எட்டாமல் தடுத்திருக்க முடியும் என்றும் அவர் சுட்டிக்காட்டினார்.

இந்த விடயத்தில் மேல்மட்டத்தில் குடும்பத்துக்குள்ளும் இழுபறி, மன வருத்தம் என்றும் சில குசுகுசுப்பு உண்டு.

இரண்டு சகோதர்களுக்கு இடையிலான மனவருத்தத்தைத் தீர்த்து வைப்பவராகத்தான் மூன்றாவது சகோதரர் இப்போது முக்கிய பங்கைப் பொறுப்பெடுத்துள்ளார் என்றும் கூறப்பட்டது.

சமயம் வரும்போது அதனை விவரிப்பேன். அதற்கும் காலநேரம் வரட்டுமே...!

–மின்னல்–

## பேருவளையிலும்...

(முதலாம் பக்கத் தொடர்ச்சி)  
இவர்களுக்கு வைரஸ் தொற்று ஏற்பட்டுள்ளமை நேற்று அடையாளம் காணப்பட்டுள்ளது என பேருவளை சுகாதார வைத்திய அதிகாரி வருண செனவிரதன் தெரிவித்தார்.

இதனையடுத்து, பேருவளையின் பல இடங்களில் வீதித் தடைகள் போடப்பட்டுள்ளமையுடன், அப்பகுதிக்குள் பிரவேசிக்கவும் வெளியேறவும் தடை விதிக்கப்பட்டுள்ளது.

இதேவேளை, அக்குறணை பிரதேசத்தில் இனங்காணப்பட்ட கொரோனா

நோயாளியின் குடும்பத்தில் மூவருக்கு கொரோனாவை ஸ்தொற்று ஏற்பட்டுள்ளதாக நேற்று இனங்காணப்பட்டுள்ளது.

பேருவளையில் இதுவரை 12 பேரும், கண்டி – அக்குறணை பகுதியில் இதுவரை 4 பேரும் கொரோனா நோயாளிகளாக இனங்காணப்பட்டுள்ளனர்.

## பஞ்சம்...

(முதலாம் பக்கத் தொடர்ச்சி)  
யாழ்ப்பணத்தில் அவர் நேற்று நடத்திய உட்கவியாளர் சந்திப்பிலேயே இதனைத் தெரிவித்தார்.

அவர் மேலும் தெரிவிக்கையில் – நாட்டில் ஏற்பட்டுள்ள கொரோனா வைரஸ் தொற்று காரணமாக முழு பிரதேசமும் ஸ்தம்பிதம் அடைந்துள்ளது. அதிலும் வடக்கு மாகாணத்தை பொறுத்தவரை யாழ்ப்பாணம் ஊரடங்குச் சட்டம் தளர்த்தப்பட முடியாத கவலைக்கு உரிய மாவட்டமாக இருக்கின்றது.

ஜனாதிபதியினால் இந்த நெருக்கடிக் குள் உள்ளாகியிருக்கும் மக்களின் பிரச்சினைகளை தீர்க்க செயலணி ஒன்று உருவாக்கப்பட்டுள்ளது. பொதுவாக ஓரளவு வசதி உள்ளவர்கள் தங்களின் தேவைகளைப் பூர்த்தி செய்யக் கூடும். எனினும் அன்றாடம் தினக் கூலி செய்து வாழும் மக்கள் பாரிய பிரச்சினைகளை எதிர்நோக்கி வருகின்றனர்.

யாழ்ப்பணத்தில் அத்தியாவசியப் பொருள்கள் கூட ஐம்பது வீதத்துக்கும் அதிகரித்த விலையில் வர்த்தகர்கள் பலர் விற்பனை செய்து வருகின்றனர். இது அடித்தட்டு மக்களை இன்னும் வெகுவாக பாதிப்படையச் செய்கின்றது. ஆகவே இவ்வாறான பாதிக்கப்பட்ட மக்களின் நலன்கள் உடனடியாக கவனிக்கப்படவேண்டும்.

தற்போதைய சூழ்நிலையை பார்க்கும் போது சில விடயங்களை அவை உணர்த்துகின்றன. அதாவது இன்னும் ஓரிரு மாதங்களில் வெளிநாடுகளில் இருந்து இறக்குமதி செய்யப்படும் அத்தியாவசியப் பொருள்கள் இருப்பில் இருக்கும். அவை முடிவடைந்த பின்னர் வழமையாக இறக்குமதி செய்யும் நாடுகளில் இருந்து எமக்குக் கிடைக்கும் என்று உறுதியாகக் கூற முடியாது.

ஏனெனில் கொரோனா வைரஸினால் உலக நாடுகளில் முக்கிய பல நாடுகள் பாதிப்படைந்துள்ளன. வெளிநாடுகளிலும் உற்பத்திகள் தற்காலிகமாகத் தடை செய்யப்பட்டுள்ளன. மக்களின் இயல்பு வாழ்க்கை பாதிப்படைந்துள்ளன. இவ்வாறான நாடுகள் மீண்டும் இயல்பு நிலைக்குத் திரும்பினால் கூட அவர்கள் வழமைக்குத் திரும்பக் குறைந்தது ஆறு மாத காலம் எடுக்கலாம். அப்படியானால் அவர்கள் எமக்கான பொருள்களை ஏற்றுமதி செய்வார்கள் என கூற முடியாது.

எனவே நாம் எமக்கான உணவுப் பொருள்களை உற்பத்தி செய்ய முயற்சி எடுக்கவேண்டும். குறிப்பாக யாழ்ப்பணத்தில் ஏராளமான விவசாயக் காணிகள் பயன்படுத்தப்படாமல் இராணுவத்தின் பிடிக்குள் உள்ளன. அவற்றை உடனடியாக இராணுவத்தினர் உரிமையாளர்களிடம் ஒப்படைக்க வேண்டும். அவசர தேவை யாகக் கருதி தங்களின் கட்டுப்பாட்டில் உள்ள காணிகளை விடுவித்து விவசாயம் செய்ய அனுமதிக்க வேண்டும்.

அவ்வாறு செய்தால் மாத்திரமே வடக்கில் உணவுப் பிரச்சினையைத் தவிர்க்க முடியும். வலிகாமம் வடக்கில் முன்னைய காலங்களில் ஏராளமான விவசாயிகள் தானிய உற்பத்திகளை மேற்கொண்டிருந்தனர். அவற்றை அவர்கள் மீண்டும் செய்ய இராணுவம் வழி விட வேண்டும். ஜனாதிபதியினால் உருவாக்கப்பட்டுள்ள செயலணி உடனடியாக அதனை மேற்கொள்ள வேண்டும்.

குறிப்பாக இந்தச் செயலணியில் வடக்கு மாகாண ஆளுநர், அரசு அதிபர், பிரதம செயலாளர் போன்றவர்கள் முக்கிய பங்கு வைக்கின்றனர். இவர்கள் செயலணியில் இந்த விடயத்தை கவனத்திற்கு கொண்டு சென்று உடனடியாக நடவடிக்கை எடுக்க வேண்டும் – என்றார். (மற்றொரு செய்தி 12ஆம் பக்கத்தில்...)

## இலங்கையில்...

(முதலாம் பக்கத் தொடர்ச்சி)  
பரவலை தடுப்பதற்கான கடுமையான சில நடவடிக்கைகளையும் முன்னெடுக்கவேண்டுமெனவும் அந்தச் சங்கம் கேட்டுக்கொண்டுள்ளது.

இடைக்கிடையே தளர்த்தப்படும் ஊரடங்கு உத்தரவு நடவடிக்கைகளை உடன் நிறுத்துவது உள்ளிட்ட பல்வேறு யோசனைகளையும் இதன்போது அரசு மருத்துவ அதிகாரிகள் சங்கம் அரசிடம் முன் வைத்துள்ளது.

(மற்றொரு செய்தி 3 ஆம் பக்கத்தில்) (ஐ)

## யாழில்...

(முதலாம் பக்கத் தொடர்ச்சி)  
மாவட்டங்களிலும் அமுலில் உள்ள ஊரடங்குச் சட்டம் இன்று காலை 6.00 மணிக்கு தளர்த்தப்பட்டு பிற்பகல் 02.00 மணிக்கு மீண்டும் அமுல்படுத்தப்படும். அத்தியாவசிய சேவைகள் தவிர்ந்த ஏனைய பணிகளுக்காக மாவட்டங்களுக்கிடையிலான போக்குவரத்து முழுமையாகத் தடை செய்யப்பட்டுள்ளதாக ஜனாதிபதி உட்கப் பிரிவு மேலும் கூறியுள்ளது.

## அநாவசியமாக...

(முதலாம் பக்கத் தொடர்ச்சி)  
துரிதப்படுத்தியுள்ளனர்.

அத்தியாவசியத் தேவைகளுக்காக மாத் திரமே மக்களுக்கு வெளியில் செல்ல அனுமதி வழங்கப்பட்டுள்ளதுடன், வேறு தேவைகளுக்காக யாரும் வெளியில் திரிய முடியாதெனப் பொலிஸார் கடுமீ நிபந்தனைகளை விதித்துள்ளனர்.

நாட்டில் ஊரடங்கு உத்தரவு பிறப்பிக்கப்பட்டுள்ளதால் மக்கள் உரிய முறையில் சட்டத்தை பின்பற்றாமாறு மீண்டும் அறிவுறுத்தல் வழங்கப்பட்டுள்ளது.

## யாழ்...

(முதலாம் பக்கத் தொடர்ச்சி)  
கொரோனா தொற்று அபாயம் காரணமாகப் பிணையில் விடுதலை செய்ய ஜனாதிபதி எடுத்துள்ள சிறப்பு நடவடிக்கையின் கீழ் நீதிமன்றங்கள் ஊடாக இவர்கள் விடுதலை செய்யப்பட்டிருக்கின்றார்கள்.

இதன்படி நேற்றும் 44 பேர் விடுவிக்கப்பட்டனர். கடந்த சில தினங்களா மேற்கொள்ளப்பட்டுவரும் இந்த நடவடிக்கை ஊடாக 197 பேர் ஏற்கனவே விடுவிக்கப்பட்டிருந்தனர்.

நேற்று விடுவிக்கப்பட்டவர்களுடன் சேர்த்து மொத்தமாக 241 பேர் விடுவிக்கப்பட்டுள்ளமை குறிப்பிடத்தக்கது.

## பொருள்...

(முதலாம் பக்கத் தொடர்ச்சி)  
தலைமை அலுவலர் பேராசிரியர் சரித ஹேரத் தெரிவித்துள்ளார்.

தொலைபேசி இலக்கங்கள் வருமாறு: – 0113456200, 0113456201, 0113456202, 0113456203, 0113456204.

## நீர்கொழும்பு...

(முதலாம் பக்கத் தொடர்ச்சி)  
நேரடியாகக் காலதாமதமின்றி அரசு வைத்தியசாலையில் சேர்த்திருந்தால் காப்பாற்றியிருக்க முடியும் என்று சுகாதார அமைச்சர் பவித்திரா வன்னியாராச்சி தெரிவித்துள்ளார்.

கொழும்பில் நேற்று நடைபெற்ற செய்தியாளர் சந்திப்பிலேயே அவர் இதனைத் தெரிவித்தார்.

அவர் மேலும் தெரிவிக்கையில் – அவருக்கு சுவாசக் கோளாறு எனத் தெரிவித்து தனியார் வைத்தியசாலையில் சேர்க்கப்பட்டு மறுநாளான நேற்று முன்தினமே நீர்கொழும்பு பொது வைத்தியசாலைக்கு மாற்றப்பட்டார். அவருக்கு கொரோனா கிருமி தொற்று இருப்பதாகத் தெரிவிக்கப்படாத நிலையில் பொது வைத்தியசாலை அவசர சிகிச்சைப் பிரிவில் சிகிச்சையளிக்கப்பட்ட நிலையில் உயிரிழந்தார்.

காலதாமதமின்றி நேரடியாக அவரை அரசு வைத்தியசாலையில் சேர்த்திருந்தால் உரிய பரிசோதனைகள் ஊடாக அவரைப் பாதுகாத்திருக்க முடியும் – என்றார்.

இதேவேளை, கொரோனா கிருமித் தொற்றுக்கு உள்ளாகிய குடும்பத்தலைவர் உயிரிழந்தமையால் நீர்கொழும்பு வைத்தியசாலையில் பணியாற்றிய மருத்துவர்கள் மற்றும் தாதிபர்கள் 11 பேர் தனிமைப்படுத்தல் நிலையத்துக்கு மாற்றப்பட்டுள்ளனர் என்று இராணுவத் தளபதி தெரிவித்தார்.

# நேற்று மட்டும் 4,249 பேர் பலி

கொரோனா நோய்க்குப் பலியானோர் நாளாந்தம் அதிகரித்துச் செல்லும் நிலையில் நேற்றையதினம் மட்டும் உலகம் முழுவதும் 4,239 பேர் உயிரிழந்துள்ளனர்.

இதிலும் குறிப்பாக இத்தாலியிலேயே அதிகளவு மரணங்கள் இடம்பெற்றுள்ளன. அங்கு 837 பேர் உயிரிழந்துள்ளனர். அதற்கு அடுத்தபடியாக ஸ்பெயினில் 748 பேரும், அமெரிக்காவில் 639 பேரும், பிரான்ஸில் 499 பேரும், லண்டனில் 381 பேரும் அதிகளவில் உயிரிழந்துள்ளனர்.

இதனைவிட பெல்ஜியத்தில் 192 பேரும், நெதர்லாந்தில் 175 பேரும் சுவீட்சர்லாந்தில் 74 பேரும் உயிரிழந்துள்ளனர்.

உலகளாவியரீதியில் 69, 369 பேர் புதிய தொற்றுக்கு ஆளாகியுள்ளனர். இவர்களில் அமெரிக்காவில் கூடுதலாக 21,482 பேர் தொற்றுக்குள்ளாகியுள்ளனர். அதேபோன்று இத்தாலியில் 4,053 பேரும் ஸ்பெயினில் 7,967 பேரும் பிரான்ஸில் 7,578 பேரும் லண்டனில் 3,009 பேரும், ஜேர்மனியில் 4,805 பேரும் அதிகளவில் பாதிக்கப்பட்டுள்ளனர்.

இதேவேளை உலகளாவிய ரீதியில் 854028 பாதிக்கப்பட்டுள்ளமையுடன் 42,007 பேர் உயிரிழந்துள்ளனர். 1,76906 பேர் குணமடைந்துள்ளனர்.

## ஓய்வூதியர்களின்...

(முதலாம் பக்கத் தொடர்ச்சி)  
எதிர்வரும் 2ஆம், 3ஆம் திகதிகளில் (நாளையும் மறுதினமும்) ஓய்வூதியத்தை வழங்க அரசாங்கம் தீர்மானித்துள்ளது.

ஊரடங்குச் சட்டம் அமுலில் இருப்பதால் ஓய்வூதியத்தை வங்கியிலிருந்து பெற்றுக் கொள்ள முடியாத நிலைமையை ஓய்வூதியம் பெறுவோர் எதிர்நோக்கியுள்ளனர்.

இதனைக் கருத்திற்கொண்டு ஊரடங்குச் சட்டம் அமுலில் இருக்கும் காலத்தில் ஓய்வூதியம் பெறுவோருக்கு அதனைப் பெறுவதற்கு வசதியாகப் போக்குவரத்து வசதிகளைச் செய்துகொடுப்பதற்கு இராணுவம் தீர்மானித்துள்ளது.

ஓய்வூதியம் பெறும் ஒருவரை அவரது வீட்டிலிருந்து வங்கிக்கு அழைத்துச் சென்று, மீண்டும் வீட்டிற்கு கொண்டுவந்து விடுவதற்கு நடவடிக்கை எடுக்கப்படும் என இராணுவத் தளபதி தெரிவித்துள்ளார்.

இராணுவத்தினரின் போக்குவரத்து வசதிகளைப் பெற்றுக்கொள்வதற்கு கிராம சேவகருடன் தொடர்பு கொள்ளுமாறு ஓய்வூதியம் பெறுவோர் கேட்டுக்கொள்ளப்பட்டுள்ளனர்.

## ஒரே நாளில்...

(முதலாம் பக்கத் தொடர்ச்சி)  
தொற்றுக்கு உள்ளா இதனடிப்படையில் இலங்கையில் கொரோனா வைரஸ் தொற்றால் பாதிக்கப் பட்டோரின் எண்ணிக்கை 143ஆக (ஜனவரியில் பாதிக்கப்பட்ட சீனப் பெண் உட்பட) அதிகரித்துள்ளது.

அத்துடன், நேற்று செவ்வாய்க்கிழமை மட்டும் 21 பேர் கொரோனா வைரஸ் தொற்றுக்குள்ளாகியுள்ளமை கண்டறியப்பட்டுள்ளது.

அவர்களில் 17 பேர் முழுமையாகச் சுகமடைந்து வீடு திரும்பியுள்ளனர். இருவர் உயிரிழந்துள்ளனர்.

நாட்டில் கொரோனா தொற்று அறிகுறி உள்ளவர்கள் 174 பேர் வைத்தியசாலைகளில் கண்காணிக்கப்படுகின்றனர்.

## 7, 619...

(முதலாம் பக்கத் தொடர்ச்சி)  
864 வாகங்களையும் பொலிஸார் கைப்பற்றியுள்ளனர்.

இதேவேளை, கடந்த மாார் மாதம் 16ஆம் திகதியின் பின்னர் நாடு திரும்பியவர்களைப் பதிவு செய்வதற்காக வழங்கப்பட்டிருந்த கால அவகாசம் இன்றுடன் நிறைவடைகின்றது.

## தபால்மூலம் மருந்து விநியோகம் வெற்றி

கொழும்பு, ஏப். 01

அரசுவைத்தியசாலைகளின் வைத்தியர்களால், நீண்ட நாற்பட்ட நோயாளிகளுக்கு பரிந்துரைக்கப்பட்டுள்ள மருந்துகளை அந்த நோயாளிகளுக்கு, தபால்மூலம் விநியோகிக்கும் நடவடிக்கை மாத்தளை மாவட்டத்தில் வெற்றியளித்துள்ளதாக, மாத்தளை பிரதேச தபால் ஊழியர் அனூர ரத்நாயக்க தெரிவித்தார்.

நோயாளிகள், அரசுவைத்தியசாலையின் சிகிச்சை (கிளினிக்) பிரிவுக்கு வழங்கியுள்ள முகவரிக்கு, தபால்மூலம் மருந்துகள் அனுப்பப்பட்டு வருகின்றன எனவும் அவர் மேலும் தெரிவித்தார்.

மாத்தளை பிரதான தபால் நிலையம், உபதபால்நிலையங்களுக்கூடாக, மருந்துகளை விநியோகிக்கும் செயற்பாடுகள், வெற்றிகரமாக முன்னெடுக்கப்பட்டு வருகின்றன எனவும் அவர் கூறினார்.

இதேவேளை, அரசு ஒசுசல மருந்தகங்களில் மருந்துகளை விலைக்கு வாங்குபவர்களுக்கென, அரசு ஒசுசலக்களின் வட்சப இலக்கங்கள் அறிமுகப்படுத்தப்பட்டுள்ளன என்றும், வட்சப இலக்கங்களுக்கு அனுப்பப்படும் மருந்துச் சீட்டுகளுக்கு அமைவாக, அவற்றையும் வீடுகளுக்குக் கொண்டு விநியோகிப்பதற்கு நடவடிக்கை எடுக்கப்பட்டுள்ளதாகவும், மேற்படித் தபால் ஊழியர் மேலும் தெரிவித்தார்.

# ஊரடங்கை தளர்த்தவே வேண்டாம்!

### அரசுவைத்திய அதிகாரிகள் சங்கம் அரசிடம் மன்றாட்டக் கோரிக்கை

கொழும்பு, ஏப்ரல். 01  
கொரோனா வைரஸிலிருந்து மக்களைப் பாதுகாக்கும் வகையில் நாடளாவிய ரீதியில் பிறப்பிக்கப்பட்டுள்ள ஊரடங்குச் சட்டத்தை இடைக்கிடையே தளர்த்துவதைத் தவிர்க்குமாறு அரசுவைத்திய அதிகாரிகள் சங்கம் வேண்டுகோள் விடுத்துள்ளது.

இலங்கையில் கொரோனாவின் ஆபத்து அதிகரித்திருப்பதால் தாம் இந்த வேண்டுகோளை விடுப்பதாக அரசுவைத்திய அதிகாரிகள் சங்கம் தெரிவித்துள்ளது.

கொரோனா ஒழிப்புதொடர்பில்

சமூக இடைவளி கட்டாயம் கடைப்பிடிக்கப்பட வேண்டும் எனவும் அது வலியுறுத்தியுள்ளது.

தற்போதைய நிலைமையில் வீடுகளுக்குள் மக்கள் இருப்பதே நூறுவீதம் நல்லது. அப்போதுதான் கொரோனா வைரஸை இந்த நாட்டிலிருந்து விரட்டலாம். மக்களுக்கான அத்தியாவசியப் பொருள்கள் அவர்களின் வீடுகளுக்குச் சென்றடைவதை சம்பந்தப்பட்ட அரசு அதிகாரிகள் நூறுவீதம் உறுதிப்படுத்த வேண்டும் எனவும் அரசுவைத்திய அதிகாரிகள் சங்கம் கேட்டுக் கொண்டுள்ளது.

## குடாநாட்டை முக்குவதற்கு காரணமான 'அந்த ஒரு நயர்'!

கொழும்பு, ஏப். 01

ஒரு நபரின் செயலால் யாழ்ப்பாணக் குடாநாடு முழுவதையும் தனிமைப்படுத்த நேரிட்டது என இராணுவத் தளபதி லெப்டினென்ரல் சவேந்திர சில்வா தெரிவித்துள்ளார்.

கொவிட் 19 பரவுவதை தடுக்கும் தேசிய செயற்பாட்டு மத்திய நிலையத்தில் இடம்பெற்ற ஊடக கலந்துரையாடலில் கலந்து கொண்டபோது அவர் இதனை தெரிவித்தார்.

அவர் மேலும் தெரிவிக்கையில்-

யாழ்ப்பாண மாவட்டத்தில் ஒரு நபரின் செயலால் முழு குடாநாடுமே ஏதோ வெரு வகையில் தனிமைப்படுத்த நேரிட்டது. தொடர்புபட்டவர்களில் 17 பேர் கண்காணிப்பு நிலையத்திலும் 240 பேர் வீடுகளில் தனிமைப்படுத்தியும் உள்ளோம். இவ்வாறு முழு யாழ்ப்பாண குடாநாட்டையும் தனிமைப்படுத்தினோம். இதனால் ஒருவரிடமிருந்து இன்னொருவருக்குத் தொற்றுவது தடுக்கப்பட்டுள்ளது.

இவ்வகையில்தான் நாம் குறித்த பிரதேசங்களைத் தனிமைப்படுத்துகின்றோம். அதற்கு வேறெந்தக் காரணமும் இல்லை - என்றார்.

## சிறைச்சாலை பஸ் விபத்து

கொழும்பு, ஏப். 01  
நுவரெலியா பொலிஸ் பிரிவிற்குட்பட்டபட்ட நுவரெலியா பதுளை பிரதான வீதியில் ஹக்கல் பூங்கா பகுதியில் வைத்து, சிறைச்சாலை திணைக்களத்துக்குரிய பஸ் விபத்துக்குள்ளானதில் சிறைச்சாலை பொலிஸ்கான்ஸ்டபிள்கள் அறுவர் காயமடைந்துள்ளனர்.

நுவரெலியாவிலிருந்து பதுளை நோக்கி சென்ற சிறைச்சாலை பஸ்ஸே நேற்று மாலை 05.30 மணியளவில் நுவரெலியா ஹக்கல் பூங்கா பகுதியில் வைத்து, பாரிய வளைவொன்றில் தம்புரண்டு குடியிருப்பொன்றின் மீது வீழ்ந்து

விபத்துக்குள்ளாகியுள்ளது.

விபத்தின் போது கைதிகள் எவரும் பஸ்ஸில் இருக்கவில்லை எனவும், சிறைச்சாலை பொலிஸ் அதிகாரிகள் மட்டுமே பயணித்துள்ளனர் எனவும் விசாரணைகளை மேற்கொண்டு வரும் நுவரெலியா பொலிஸார் தெரிவித்தனர்.

இதில் அறுவர் காயமடைந்து நுவரெலியா மாவட்ட வைத்தியசாலையில் சேர்க்கப்பட்டுள்ளனர். இவர்களில் மூன்று பெண்டங்குகின்றனர் என வைத்தியசாலை வட்டாரங்கள் தெரிவித்தனர்.



## முடக்கப்பட்ட அட்டுலுகமவுக்குள் ஊடறுத்து இரு நண்பர்களைக் கடத்த முயன்றவர் கைது

### இராணுவம், அதிரைப்படைக்குத் தண்ணி காட்ட முயன்றாராம்

கொழும்பு, ஏப். 01

கொரோனா வைரஸ் தொற்று பரவலைக் கட்டுப்படுத்துவதற்காக முடக்கப்பட்டுள்ள களுத்துறை - பண்டாரகம பொலிஸ் பிரிவுக்கு உட்பட்ட அட்டுலுகம எனும் ஊருக்குள் சட்டத்தை மீறி திருட்டுத் தனமாக உள் நுழைந்து, தனது இரு நண்பர்களை அங்கிருந்து அழைத்துச் செல்ல முற்பட்ட இளைஞன் ஒருவரைப் பொலிஸார் கைது செய்துள்ளனர்.

அட்டுலுகம பகுதிக்கு அருகே உள்ள கிராமமொன்றில் வசிக்கும் 21 வயதான ஒருவரே இவ்வாறு கைது செய்யப்பட்டு தனிமைப்படுத்தல் மற்றும் தொற்று நீக்கல்களுக்காக 14 நாட்கள் தனிமைப்படுத்தல் முகாம் ஒன்றில் தங்கவைக்கப்பட்டுள்ளார் எனப் பொலிஸார் கூறினார்.

அட்டுலுகம கிராமத்துக்குள் உள் நுழைய, வெளிச் செல்ல முடியுமான 8 வழிகளும் அடைக்கப்பட்டு அங்கு பொலிஸ் காவலரண்கள் அமைக்கப்பட்டுள்ளன. இராணுவமும் அதிரடிப் படை

யும் கூடப் பாதுகாப்பில் ஈடுபடுத்தப்பட்டுள்ளன.

இவ்வாறான பின்னணியின் தோட்பங்களை ஊடறுத்து அட்டுலுகமவுக்குள் நுழைந்துள்ள மேற்படி இளைஞன், தனது இரு நண்பர்களை அங்கிருந்து வெளியே அழைத்துக் கொண்டு தோட்டங்கள் ஊடாகவே வெளியேறியுள்ளார்.

அவ்வாறு வெளியேறும் போது அவர்கள் பொலிஸ் பிடியில் சிக்கியுள்ளனர். இந்நிலையில் நண்பரைத் தனிமைப்படுத்தல் முகாமில் தடுத்து வைத்துள்ள பொலிஸார் அவருக்கு எதிராக சட்ட நடவடிக்கை எடுக்கவுள்ளனர்.

மற்றைய இருவரையும் மீண்டும் ஊருக்குள் தனிமைப்படுத்தியுள்ளனர்.

இலங்கையில் கொரோனா வைரஸ் தாக்கம் விஸ்வரூபம் எடுத்துவருகின்றது. இன்று மாலை 4.30 மணியுடன் நிறைவடைந்த 24 மணித்தியாலங்களில் கொரோனா நோயாளிகள் எண்ணிக்கை 132 ஆக அதிகரித்திருக்கின்றது.

## மட்டக்களப்பில் 162 கைதிகள் பிணையில் விடுவிக்கப்பட்டனர்

மட்டக்களப்பு, ஏப். 01

மட்டக்களப்பு சிறைச்சாலையில் தடுத்துவைக்கப்பட்டிருந்த 162 சிறைக்கைதிகள் நேற்று முன்தினம் பிணையில் விடுவிக்கப்பட்டுள்ளனர் என மட்டக்களப்பு சிறைச்சாலை அத்தியட்சகர் எஸ். எல். விஜயசேகர தெரிவித்தார். கொரோனா தொற்று நோய்த்தடுப்பு நடவடிக்கையின் பிரகாரம் சிறைச்சாலை அத்தியட்சகர் சகல நீதிமன்றங்களுக்கும் அறிவித்தார்.

அதனைத் தொடர்ந்து நீதவான்களின் ஆலோசனைக்கமைய சிறுகுற்றம் புரிந்த சிறைக்கைதிகளை பிணையில் விடுவிக்க நடவடிக்கை

எடுக்கப்பட்டுள்ளது.

இதற்கமைய சம்மாந்துறையைச் சேர்ந்த 21, பேரையும், பொத்துவில் பிரதேசத்தைச் சேர்ந்த 5 பேரையும், கல்முனையைச் சேர்ந்த 12 பேரையும், மட்டக்களப்பைச் சேர்ந்த 44 பேரையும், ஏறாவூரைச் சேர்ந்த 39 பேரையும், வாயைச் சேனை பிரதேசத்தைச் சேர்ந்த 19 பேரையும், அக்கரைப்பற்று பிரதேசத்தைச் சேர்ந்த 9 பேரையும், களுவாஞ்சிக்குடிப் பிரதேசத்தைச் சேர்ந்த 13 பேரையும் என மொத்தம் 162 சிறைக்கைதிகளையும் முதற்கட்டமாக விடுவிக்க நேற்று முன்தினம் நடவடிக்கை எடுக்கப்பட்டது.

# நமது பார்வை

உண்மை - நேர்மை - பக்கம் சாராமை

ஆசிரியர்: 30, கல்லூரி வீதி, யாழ்ப்பாணம்  
தொலைபேசி - 021 222 3000,  
மின்னஞ்சல் - kalaikkathirnews@gmail.com  
இணையம் - onlinekathir.com



## கொரோனா எதிர்ப்புப் போர் சர்வதேச ரீதியில் அமைய வேண்டும்

கொரோனா வைரஸின் அச்சுறுத்தலுக்குள் மூழ்கிக் கிடக்கின்றது இலங்கை.

தினசரி ஐந்து, பத்து என்று நோயாளர் எண்ணிக்கை அதிகரிக்கத் தொடங்கியிருக்கின்றது.

இதுவரை இருவரை உயிர்ப்பலி கொண்ட கொரோனா இலங்கையில் இன்னும் எத்தனை பேரின் உயிரைக் காவு கொள்ளப்போகின்றதோ என்ற அச்சம் எழுந்துள்ளது.

நேற்று ஒரு நாளில் மட்டும் புதிதாக கொரோனா நோயாளர் கள் இருபத்தியொரு பேர் அடையாளம் காணப்பட்டிருக்கின்றனர்.

பேருவளை, அக்குறணைப் பிரதேசங்களில் கொரோனா கைவரிசையைக்காட்ட ஆரம்பித்திருப்பதாக எச்சரிக்கப்பட்டிருக்கின்றது.

அமெரிக்க சமஷ்டி செயலணியின் அறிக்கையின் படி -  
\* உலகளாவிய ரீதியில் இந்த வைரஸிற்கு எதிரான போராட்டம் ஒன்றரை வருடங்களுக்கு நீடிக்கலாம்.

\* வைரஸ் தாக்குதல் தொடர்ச்சியாக பல அலைகளாகத் தொடரலாம்.

\* குணமடைந்தவர்களில் குறிப்பிட்ட சதவீதத்தினர் மீளவும் இந்த நோய்க்கு ஆட்படலாம்.

\* கட்டுப்பாடுகள், மட்டுப்பாடுகள் தளர்த்தப்பட்டதும் இரண்டாவது சுற்றுத் தொற்று - தாக்குதல் - வெளிநாடுகளில் இருந்து மீளவும் வரலாம்.

- இப்படிச் சுட்டிக்காட்டும் அந்தச் செயலணி கொரோனா வைத் தோற்கடிக்க வறிய நாடுகளுக்கு, செல்வந்த நாடுகள் உதவ வேண்டும் என்றும் வற்புறுத்துகின்றது.

இதில் இன்னொரு விடயமும் கவனிக்கத்தக்கதாகும்.

வைரஸ் தொற்று என்றதும் ஒவ்வொரு நாடும் தனது எல்லைகளை மூடித் தன்னைத் தற்பாதுகாத்துக் கொள்ள முனைகிறது. அது தப்பு என்று கூறமுடியாது.

நாடுகள் மட்டும் எல்லைகளை மூடவில்லை. நாட்டுக்குள் இருக்கும் சமஷ்டி அமைப்புகள், மாநிலங்கள் தம் எல்லைகளை அடைக்கின்றன. நகரங்கள், பட்டினங்கள் தனித்தனியாக முடக்கப்படுகின்றன. நகரங்களுக்குள் உள்ளாட்சி சபைகள் தம்மைத் தனிமைப்படுத்த முயல்கின்றன. அதையும் தாண்டி வீடுகள் தமது கதவுகளை இழுத்து மூடித் தம்மைத் தனிமைப்படுத்துகின்றன.

வீடுகளுக்குள்ளும் குடும்பங்கள் தனித்தனி அறைகளில், பிரிவுகளில் தம்மைத் தனிமைப்படுத்தியிருந்தாலும் ஆச்சரியப்படுவதற்கில்லை. ஏனெனில் அதுதான் தற்போதைய நிலைமை. மக்களின் சிந்தனையோட்டம்.

'கொரோனா' வைரஸ் என்ற நுண்ணுயிர் அரக்கன் பற்றிய ஆபத்து எச்சரிக்கை இத்தகைய செயற்போக்குக்குத்தான் மக்களைத் தூண்டும். அதில் ஆச்சரியப்படுவதற்கு எதுவுமே யில்லை.

ஆனால், இப்படித் தரப்புக்கள் எல்லாம் தமது அலகுகளைச் சுருக்கிச் சுருக்கி தனித்துவமாகத் தம்மைத் தனிமைப்படுத்திக் கொண்டாலும் -

இப்பிரச்சினைக்கு இனித் தீர்வு என்பது சர்வதேசத் தீர்வாக அமைய வேண்டும்.

கொரோனா வைரஸ் உலகின் - யூயிப்பந்தின் - ஏதோ ஒரு மூலையில், எங்கோ ஓரிடத்தில், நிலைபெற்றிருக்குமானால், முழு உலகமும் இவ்விடத்தில் பாதுகாப்பானது என்று கருதுவதற்கு அர்த்தமேயில்லை என்பதுதான் யதார்த்த நிலையாகும்.

அதாவது ஏதாவது ஓரிடத்தில் - உலகில் எங்கோ ஒரு மூலையில் - ஒரு நபருக்கோ அல்லது ஆள்களுக்கு வெளியிலோ - அந்த வைரஸ் உயிருடன் இருக்குமானால் முழு உலகக்குமே சிவப்பு ஆபத்து எச்சரிக்கை இன்னும் உள்ளது என்பதுதான் அர்த்தம்.

எனவே கொரோனாக் கொடுரத்தை ஒழிப்பதற்கு தேசிய ரீதியில் மட்டுமல்ல, அதையும் தாண்டி சர்வதேச ரீதியிலும் நாம் ஒற்றுமைப்பட்டு செயற்பட வேண்டியிருக்கும் என்பது திண்ணம்.

தேசிய மற்றும் சர்வதேச ரீதியில் கொரோனா ஒழிப்பு மற்றும் அடக்குதலுக்கான போராட்டத்தில் ஏனைய சர்வதேச தரப்புகளுடன் இலங்கையும் சேர்ந்து பணியாற்ற வேண்டியிருக்கும். அது தவிர்க்க முடியாத கட்டாயமாக நம் தலைமீதும் விழும்.

## மாவட்டம் விட்டு மாவட்டம் மாற இடமளிக்கப்படவே மாட்டாது!

பொலிஸ் பேச்சாளர் திட்டவாட்ட அறிவிப்பு

கொழும்பு, ஏப்.01

ஒரு மாவட்டத்திலிருந்து மற்றொரு மாவட்டத்திற்கு செல்வதற்கு எந்தவொரு காரணம் கொண்டும் அனுமதிப்பத்திரம் வழங்கப்படமாட்டாது என பொலிஸ் பேச்சாளர் சிரேஷ்ட பிரதிப் பொலிஸ்மா அதிபர் அஜித் ரோஹண தெரிவித்துள்ளார்.

'கொவிட் 19' - பரவுவதைத் தடுக்கும் தேசிய செயற்பாட்டு மத்திய நிலையத்தில் நேற்று முன்தினம் இடம்பெற்ற ஊடக கலந்துரையாடலில் கலந்து கொண்ட போதே அவர் இதனை தெரிவித்தார்.

அங்கு அவர் மேலும் கருத்து தெரிவிக்கையில் -

நாடளாவிய ரீதியில் ஊரடங்குச் சட்டம் அமுல்படுத்திய தினத்திலிருந்து இதுவரை சட்டத்தை மீறியவர்கள் 7000 பேருக்கு அதிகமானோர் கைது செய்யப்பட்டுள்ளனர். அதேபோல் 1700 வாகனங்கள் பொலிஸார் கையகப்படுத்தியுள்ளனர்.

ஆரம்பத்தில் ஊரடங்குச் சட்டத்தை மீறியவர்களுக்கு பொலிஸ் பிணை வழங்கப்பட்டது. தற்போது பொலிஸ் பிணை வழங்கப்படுவதில்லை, அவர்களை நீதிமன்றத்தில் முன்னிலைப்படுத்துவதுடன் அவர்கள் பயணித்த வாகனம் பொலிஸ் கையகப்படுத்தி நீதிமன்றத்திற்கு ஒப்படைக்கப்படும்.

அதுபோலவே, அத்தியாவசிய சேவைகள் மற்றும் அத்தியாவசிய மனிதாபிமான தேவைகளைத் தவிர எந்தவொரு காரணத்திற்கும் ஊரடங்கு அனுமதிப்பத்திரம் வழங்கப்படமாட்டாது. எந்தவொரு காரணத்தாலும் ஒரு மாவட்டத்திலிருந்து இன்னொரு மாவட்டத்திற்கு செல்வதற்கு அனுமதிப்பத்திரம் வழங்கப்படமாட்டாது.

அத்தியாவசிய விடயங்களுக்காக அனுமதிப்பத்திரம் வழங்குவதாயின் பிராந்திய சுகாதார மருத்துவர் அல்லது பொதுச் சுகாதாரப் பரிசோதகரின் பரிந்துரையைப் பெற்றுக்கொள்ள வேண்டுமென அனைத்து பொலிஸ் நிலையப் பொறுப்பதிகாரிகளுக்கும் பொலிஸ்மா அதிபரால் அறிவிக்கப்பட்டுள்ளது.

அதனால் எந்தவொரு காரணத்திற்கும் நீங்கள் வசிக்கும் பிரதேசத்தை விட்டு வெளியே செல்வதற்கு ஊரடங்கு அனுமதிப்பத்திரம் வழங்கப்படமாட்டாது. மிக முக்கிய காரணமாக இருந்தால் சுகாதார மருத்துவ அதிகாரியின் பரிந்துரை அவசியமாகும். அத்தியாவசிய சேவைகளாக சுகாதாரப் பணியாளர்கள், ஊடகவியலாளர்கள் மற்றும் ஊடக நிறுவனங்களின் பணியாளர்கள் கருதப்படுவர்.

ஏனைய அத்தியாவசிய சேவைகளுக்காகப் பொலிஸ் நிலையங்களால் ஏப்ரல் 10 ஆம் திகதிவரை அனுமதிப்பத்திரம் வழங்கப்பட்டுள்ளது. அவர்களுக்கான அனுமதிப்பத்திரம் வழங்கப்படும் வரை அவர்கள் தங்களுடைய அடையாள அட்டைகளை அனுமதிப்பத்திரமாகப் பயன்படுத்துவதற்கு அனுமதிக்குமாறு பொலிஸாருக்கு அறிவுறுத்தியுள்ளோம்.

முக்கியமாக சில சம்பவங்களும் முறைப்பாடுகளும் எமக்குக் கிடைத்திருக்கின்றன. அத்தியாவசிய சேவைகளுக்கும் ஏனைய சேவைகளுக்கும் வழங்கும் அனுமதிப்பத்திரங்களை துஷ்பிரயோகம் செய்வதாக அறிய முடிந்தது.

அத்தியாவசிய சேவை வழங்கும் பணியாளர்களைப் போக்குவரத்துச் செய்யும் வாகனங்கள் மீண்டும் திரும்புகையில் வேறு நபர்களை ஏற்றி வருவதாக அறிய முடிகின்றது. இவ்வாறு பணியாளர்களை ஏற்றிச் செல்லும் போதும் மீண்டும் திரும்புகையிலும் இவ்வாறு வேறு நபர்களை ஏற்றிச் செல்வதை தடுப்பதற்காகவும் அவ்வாறானவர்களைக் கைது செய்யவும் குறித்த வாகனத்தை பொலிஸாரால் கையகப்படுத்தவும் நடவடிக்கைகள் மேற்கொள்ளப்படும்.

வெளிநாடுகளிலிருந்து வருகை தந்தவர்கள் மூலமாகத்தான் இத்தொற்றுப் பரவுவதைத் தொடர்ந்து கூறி வருகின்றோம். ஆகவே ஊடகங்கள் வாயிலாக நாம் அவ்வாறானவர்களைத் தனிமை காக்கும்மாறும் தம்மைப் பதிவு செய்யுமாறும் கூறியுள்ளோம்.



ஆனாலும் இன்னும் சிலர் தனிமைப்படுத்தல் தொடர்பாக பதிவு செய்யப்படாதவர்கள் இருக்கின்றனர். எந்நாட்டிலிருந்தும் மார்ச் மாதம் 16 ஆம் திகதி தொடக்கம் விமான நிலையம் மூடும் வரை இலங்கைக்குள் பிரவேசித்தவர்கள் தம்மை ஏப்ரல் மாதம் 01 ஆம் திகதிக்கு முன்னர் பதிவு செய்துகொள்ளவும். தவறும்பட்சத்தில் அவர்களுடைய பெயர்ப்பட்டியல் குடிவரவு, குடியகல்வத் திணைக்களக் கட்டுப்பாட்டாளரிடம் பெறப்பட்டு முகவரிகளை ஆராய்ந்து அவர்களுக்கு எதிராக கடுமையான சட்ட நடவடிக்கைகள் எடுக்கப்படும்.

இணையத்தளங்கள் சமூகவலைத்தளங்களில் உண்மைக்குப் புறம்பான தகவல்கள் பரப்பப்பட்டு வருகின்றன. நேற்றைய தினமும் இலங்கையில் பல பிரதேசங்கள் தனிமைப்படுத்தப்பட்டுள்ளன என்பொய்யான தகவல்கள் பகிர்ப்பட்டுள்ளன. அவை பொய்யானதாகும். ஆனாலும் அட்டலுக்கம் மற்றும் அக்குறணை பிரதேசங்களைத் தவிர வேறெந்தொரு பிரதேசமும் அவ்வாறு தனிமைப்படுத்தப்படவில்லை.

இன்றைய தினம் (30) அவ்வாறு பொய்யான தகவல்களைப் பரப்பியவர்கள் மூவர் தொடர்பாக விசாரணைகளை மேற்கொண்டு வருகின்றோம். அவர்களை அடையாளம் கண்டுள்ளோம். அவர்களை எதிர்காலத்தில் கைது செய்வதற்கு நடவடிக்கைகளை மேற்கொண்டு வருகின்றோம். இவ்வாறு பொய்யான தகவல்களைத் தயாரித்தவர்கள் ஐவரைக் கைது செய்துள்ளோம். அவர்களில் ஒருவர் தடுத்து வைக்கப்பட்டுள்ளார்.


ஆகவே தங்களுக்கு கொவிட் 19 தொற்றுப் பற்றிய சரியான தகவல்கள் தெரியாவிட்டால், அவை தனிமைப்படுத்தல் செயல்முறைக்குத் தடைகளை ஏற்படுத்தும் வகையில் அவற்றைச் செய்ய வேண்டாம். அதற்கெதிராக சட்ட நடவடிக்கைகள் மேற்கொள்ளப்படும்.

அதுபோலவே உங்களுக்கு ஊரடங்கு அனுமதிப்பத்திரம் வழங்கியிருப்பது குறித்த வீதியால் மட்டுமே பயணிக்க முடியும். ஏனைய வீதிகளில் பயணித்தால் அவர்களுக்கு கெதிராக சட்ட நடவடிக்கையெடுக்கப்படும். எக்காரணத்தைக் கொண்டும் ஒரு மாவட்டத்திலிருந்து இன்னொரு மாவட்டத்திற்குச் செல்வதற்கு அனுமதி வழங்கப்படமாட்டாது.

முக்கியமாக தனிமைப்படுத்தல் சட்டங்களுக்கு கட்டுப்பட்டு ஒத்துழைக்குமாறு கேட்டுக்கொள்கின்றோம். அவ்வாறில்லாவிட்டால் உங்களுக்கெதிராக சட்ட நடவடிக்கை மேற்கொள்ளப்படும். எவ்வாறாவது எந்நாட்டிலிருந்து வருகை தந்திருந்து பதிவு செய்யப்படாவிட்டால் துரிதமாக பதிவு செய்யப்படாவிட்டால் தங்களுக்கு அல்லது தாங்கள் தொடர்புகளைப் பேணிய ஒருவருக்கு இந்நோய் தொற்றினால் உங்களுக்கெதிராக கடுமையான சட்ட நடவடிக்கையெடுக்கப்படும். மீண்டும் இலங்கை விமான நிலையத்தாலோ அல்லது துறைமுகத்தாலோ வெளிநாட்டுக்குச் செல்ல முடியாது. - என்றார்.

**நாளை**  
02.04.2020  
வியாழக்கிழமை  
நட்சத்திரம்: புதர்யுசம் பி.ப 2.33  
திதி: நவமி மு.கி 9.26  
இராகுகாலம்: 1.40 - 3.10  
சுப நேரம்: 7.40 - 9.10

# கொரோனா துளிகள்



- ★ உயிரிழந்தோர்: 39 ஆயிரத்து 575
- ★ தொற்றுக்குள்ளானோர்: 8 லட்சத்து 6 ஆயிரம்
- ★ குணமானோர்: ஒரு லட்சத்து 73 ஆயிரம்
- ★ மோசமான நிலையிலுள்ளோர்: 30 ஆயிரம்
- ★ ஆகக் கூடுதல் இறப்பு: இத்தாலி நாட்டில் 11 ஆயிரத்து 591
- ★ ஆகக் கூடுதல் தொற்று: அமெரிக்கா நாட்டில் ஒரு லட்சத்து 65 ஆயிரம்
- ★ இறப்பில் இரண்டாம் இடம்: ஸ்பெயின் நாடு, 8 ஆயிரத்து 269
- ★ இன்றைய தொற்று நிலை: 21 ஆயிரத்து 500
- ★ 50 ஆயிரத்துக்கு மேல் தொற்று: 5 நாடுகள், அமெரிக்கா, ஸ்பெயின், சீனா, ஜெர்மனி
- ★ 15 ஆயிரத்துக்கு மேல் தொற்று: 4 நாடுகள், பிரான்ஸ், ஈரான், பிரிட்டன், சுவீடன்
- ★ 10 ஆயிரத்துக்கு மேல் தொற்று: 4 நாடுகள், பெல்ஜியம், நெதர்லாந்து, துருக்கி, ஒஸ்ரியா
- ★ 5 ஆயிரத்துக்கு மேல் தொற்று: 3 நாடுகள், தென்கொரியா, கனடா, போர்த்துக்கல்
- ★ 3 ஆயிரத்துக்கு மேல் தொற்று: 6 நாடுகள், இஸ்ரேல், பிரேசில், ஆஸ்திரேலியா, நோர்வே, சுவீடன், செஸ்சியா
- ★ 2 ஆயிரத்துக்கு மேல்: 7 நாடுகள், அயர்லாந்து, மலேசியா, டென்மார்க், சிலி, ரொமானியா, பொலாந்து, பிலிப்பைன்ஸ்
- ★ அமெரிக்காவில் நான்கில் மூன்று பேர் வீடுகளுக்குள் முடங்கு நிலையை கொரோனா வைரஸ் ஏற்படுத்தியிருக்கிறது.
- ★ பிரிட்டனில் 24 மணி நேரத்தில் ஏற்பட்ட ஆகக்கூடுதலான உயிரிழப்பு எண்ணிக்கையான 393 இறப்புகள் நேற்றுப் பதிவாகின.
- ★ ஸ்பெயினில் ஒரே நாளில் உயிரிழந்தவர்களின் எண்ணிக்கை 849 என்கிற உச்சத்தை நேற்றுத் தொட்டது.
- ★ கொரோனா வைரஸ் தாக்கத்தால் ஆசிய - பசுபிக் பிராந்தியத்தில் பொருளாதார நெருக்கடியால் ஏற்படும் சமூக, வலி கணிசமானதாக இருக்கப்போகிறது என்று உலக வங்கி எச்சரித்திருக்கிறது.
- ★ கொரோனாவை எதிர்த்துப் போராடுவதற்காக பிரிட்டனின் தேசிய சுகாதாரத்துறையில் பணியாற்றும் வெளிநாட்டவர்களுக்கு ஒரு வருட பணி விலா இலவசமாக நீடிக்கப்படும் என்று அறிவிக்கப்பட்டிருக்கிறது. எதிர்வரும் ஒக்டோபர் மாதத்திற்கு முன்னர் தமது விலா காலாவதியாகக் கூடியவர்களுக்கு இலவச கால நீடிப்பு வழங்கப்படும் என்று உள்துறை அமைச்சர் அறிவித்தார்.
- ★ பிரிட்டன் விமான நிலையங்களுக்கு வர்த்தக விமானங்கள் வருகை தருவது முழுவதுமாக நின்றுவிட்ட நிலையில் அவற்றைத் தொடர்ந்தும் இயக்க அரசு நிதி உதவி வழங்க வேண்டும் என்று கோரிக்கை முன் வைக்கப்பட்டுள்ளது. வர்த்தக விமானங்கள் நின்றுவிட்டாலும் மருத்துவ, அத்தியாவசிய சரக்குகள், இராணுவ விமானப் போக்குவரத்துக்காக விமான நிலையத்தைத் தொடர்ந்து இயக்கவேண்டியிருக்கிறது என்பதால் அழுத்தத்தைக் குறைக்க அரசு நிதி உதவி வழங்கவேண்டும் என்று விமான நிலைய இயக்குநர் சங்கத்தின் தலைவர் கரேன் டி தெரிவித்தார்.
- ★ பெல்ஜியத்தில் 12 வயதுப் பெண் குழந்தைக்கும் கொரோனா தொற்று உறுதிப்படுத்தப்பட்டுள்ளது. அங்கு தொற்று இனங்காணப்பட்டுள்ள மிகக் குறைந்த வயது ஆள் இவர்தான். அவரது நிலை சற்று மோசமாக இருப்பதாக அரசு தெரிவித்துள்ளது.
- ★ கொரோனாவால் மிக மோசமாகப் பாதிக்கப்பட்ட நாடுகளில் ஒன்றான ஈரானுக்கு ஐரோப்பாவில் இருந்து முதல் தொகுதி மருத்துவ உதவிப் பொருள்கள் அனுப்பி வைக்கப்பட்டுள்ளன. முன்னதாக அமெரிக்கா வழங்குவதாகத் தெரிவித்த உதவிகளை ஈரான் நிராகரித்துவிட்டது.
- ★ ஐரோப்பிய நாடுகள் கொரோனாவைக் கட்டுப்படுத்துவதற்கான அவசரகால நடவடிக்கைகளை ஐனநாயகத்தைக் கட்டுப்படுத்துவதற்கான வழியாகக் கையாளக்கூடாது என்று ஐரோப்பிய ஒன்றியம் எச்சரிக்கை விடுத்துள்ளது. அவசரகால நடவடிக்கைகள் என்ன தேவையோ அதற்கேற்ற வகையில் மட்டுப்படுத்தப்படக்கூட வேண்டும் என்பதுடன் மிகப் பொருத்தமானவையாகவும் இருக்க வேண்டும், காலவரையறையற்று அவை நீடிக்க முடியாது என்று தெரிவித்தார் ஐரோப்பிய ஆணையகத்தின் தலைவர் உர்சுலா வொன் டெர் லியன்.
- ★ உலகப் புகழ்பெற்ற நரம்பியல் நிபுணர் மருத்துவர் ஜேம்ஸ் ரி. குடரிங் கொரோனா வைரஸ் தொற்றால் உயிரிழந்தார். தலையில் ஓடிப் பிறந்த இரட்டைக் குழந்தைகளை வெற்றிகரமாகப் பிரித்து சாதனை படைத்தவர் இவர். தான் பணியாற்றிய வைத்தியசாலையிலேயே அவர் உயிரிழந்தார்.
- ★ கொரோனா வைரஸ் பாதிப்பால் ஏற்பட்டுள்ள நெருக்கடியைச் சமாளிப்பதற்காக வியாபாரிகள் தேயிலையை அதிகளவில் கொள்முதல் செய்வதால் பிரேசில் மற்றும் கொலம்பியா போன்ற நாடுகளின் தேயிலையின் விலை உச்சத்தை எட்டியுள்ளது.
- ★ கொரோனாவால் உயிரிழந்தவர்களுக்கு மரியாதை செலுத்தும் விதத்தில் இத்தாலியில் தேசியக் கொடி அரைக்கம்பத்தில் பறக்கவிடப்பட்டுள்ளது.

## தலிபான்களின் தாக்குதலில் ஆப்கானில் 19 பேர் மரணம்



ஆப்கானிஸ்தானில் தலிபான்கள் நடத்திய தாக்குதல்களில் 18 பாதுகாப்பு படையினர் உள்பட 19 பேர் உயிரிழந்தனர்.

ஆப்கானில் உள்நாட்டு போரை முடிவுக்கு கொண்டு வர தலிபான்களுக்கும் அமெரிக்கா படையினர்க்கும் இடையே அமைதி ஒப்பந்தம் போடப்பட்டது. ஒப்பந்தம் போடப்பட்டாலும் ஆப்கானிஸ்தான் அரசின் படையினர் மீதான தாக்குதல் தொடரும் என தலிபான்கள் தெரிவித்திருந்தனர்.

இந்த நிலையில், தஹார் மாகாணம் குவாஜா ஹர் மாவட்டத்தில் உள்ள தலைமை பொலிஸ் அதி

காரியின் வீட்டில் நேற்று தலிபான் பயங்கரவாதிகள் திடீர் தாக்குதல் நடத்தினர்.

இந்த தாக்குதலில் 12 பொலிஸார், பொதுமகன் ஒருவர் என மொத்தம் 13 பேர் உயிரிழந்தனர். மேலும், 5 பொலிஸார் காயமடைந்தனர்.

அதேபோல், சபுல் மாகாணத்தின் அர்ஹண்டப் மாவட்டத்தில் உள்ள இராணுவ சேதனைச்சாவடி மீது தலிபான்கள் நேற்று தாக்குதல் நடத்தினர். இந்தத் தாக்குதலில் அங்கு பாதுகாப்பு பணியில் இருந்த 6 இராணுவத்தினர் உயிரிழந்தனர்.

## மருத்துவமனையாக மாறுகிறது நியூயோர்க் டெனிஸ் மைதானம்

அமெரிக்காவின் வர்த்தக நகரமான நியூயோர்க்கில் கொரோனா வைரஸ் தொற்றின் பாதிப்பு அதிகமாக இருப்பதால் அமெரிக்கா ஒப்பன் டென்னிஸ் நடைபெறும் வளாகம் தற்காலிக மருத்துவமனையாக மாற இருக்கிறது.

ஒரு லட்சத்து 66 ஆயிரம் பேர் பாதிக்கப்பட்டுள்ளனர். உயிரிழப்பு 3 ஆயிரத்தை தாண்டியுள்ளது. இதில் நியூயோர்க்கில் மட்டும் பாதிக்கப்பட்டவர்கள், உயிரிழந்தவர்கள் எண்ணிக்கை பாதிப்பாகும். இதனால் நியூயோர்க் நிர்வாகம் என்ன செய்வது என்று தெரியாமல் தத்தளித்து வருகிறது.

மருத்துவமனையில் இடம் இல்லாமல் நோய் தொற்றால் பாதிக்கப்பட்டவர்கள்தவித்து வருகிறார்கள். வரிசையில் நின்றுற படுக்கையை உறுதி செய்ய வேண்டிய அவல நிலை ஏற்பட்டுள்ளது. வெண்டி லேடர்கள் பற்றாக்குறையால் நிலைமை கட்டுக்கடங்காமல் சென்று கொண்டிருக்கிறது.

இதனால் உலகின் பல இடங்களில் நிறுத்தி வைக்கப்பட்டுள்ள

கப்பல்களை வரவழைத்து தற்காலிக மருத்துவமனையாக மாற்ற அமெரிக்கா திட்டமிட்டுள்ளது. மேலும் பொது இடங்களான பூங்கா போன்றவற்றில் அவசர மருத்துவ மனை தயார்படுத்த ஏற்பாடு நடைபெற்று வருகிறது.

இந்த நிலையில் டென்னிஸ் மிகப்பெரிய போட்டியாக கருதப்படும் அமெரிக்கா ஒப்பன் நடைபெறும் வளாகம் மிகப்பெரியது. இந்த இடத்தில் உள்ள உள்ளிணைட்டு அரங்கத்தை தற்காலிக மருத்துவமனையாக மாற்ற அமெரிக்க டென்னிஸ் அசோசியேசன் சம்மதம் தெரிவித்துள்ளது. இதனால் 350 படுக்கைகள் கொண்ட மருத்துவமனையாக மாற்றப்படுகிறது.

இதுகுறித்து அமெரிக்க டென்னிஸ் அசோசியேசனின் செய்தி தொடர்பாளர் கிறிஸ் விட்மெயர் கூறுகையில் "நாங்கள் இங்கே உதவி செய்வதற்காக இருக்கிறோம். இதைத் தவிர வேறு ஏதும் இல்லை. நியூயோர்க் எங்கள் வீடு. இதில் நாங்கள் அனைவரும் ஒருங்கிணைந்து இருப்போம்" என்றார்.

## 73 நாட்டவர்கள் ஜப்பான் வர தடை

கொரோனா வைரஸ் தொற்றை தடுப்பதற்காக சுமார் 73 நாடுகளைச் சேர்ந்தவர்கள் ஜப்பான் வருவதற்கு அந்த நாட்டு அரசு தடை விதித்துள்ளது.

சீனாவின் ஹூபெய் மாகாணம் வுஹான் நகரில் உருவான கொவிட் - 19 வைரஸ், 200 நாடுகள் மற்றும் தன்னாட்சி நிலப்பரப்புக்களில் பரவியுள்ளது. சீனாவுக்கு அடுத்தபடியாக அமெரிக்கா, இத்தாலி, ஈரான், ஸ்பெயின், பிரான்ஸ், ஜெர்மனி, சுவீடன் ஸ்லாந்து ஆகிய நாடுகளில் கொவிட் - 19 பாதிப்பு அதிகமாக உள்ளது.


இந்த நிலையில் கரோனா வைரஸ் தொற்றால் அதிகம் பாதிப்பை அடைந்துள்ள அமெரிக்கா உள்ளிட்ட 73 நாடுகளைச் சேர்ந்தவர்கள் ஜப்பான் வருவதற்கு அந்த நாட்டு அரசு தடை விதித்துள்ளது.

இந்தத் தடை செவ்வாய்க்கிழமை முதல் நடைமுறைக்கு வருகிறது. ஜப்பான் விதித்துள்ள தடையில் அமெரிக்கா, கனடா, தென்கொரியா, சீனா, சிலி, பிரேசில் போன்ற நாடுகளும் இடம்பெற்றுள்ளன. இதனை ஜப்பான் வெளியுறவுத் துறை அமைச்சர் உறுதிப்படுத்தியுள்ளார்.

ஜப்பானில் கொரோனா வைரஸுக்கு இதுவரை ஆயிரத்து 953 பேர் பாதிக்கப்பட்டுள்ளனர். 56 பேர் உயிரிழந்துள்ளனர்.

டோக்கியோ ஒலிம்பிக் போட்டிக்காக ஜப்பான் 12.6 பில்லியன் டொலர்கள் செலவு செய்திருந்தது. இந்த நிலையில் கொரோனா வைரஸ் தொற்று காரணமாக ஒரு வருடத்துக்கு ஒலிம்பிக் போட்டி தள்ளி வைக்கப்பட்டுள்ளன.

# தமிழகத்தில் ஒரேநாளில் 50 பேருக்குத் தொற்று



# 24 மணி நேரத்தினுள் 146 பேருக்கு தொற்று

தமிழகத்தில் மேலும் 50 பேருக்கு கொரோனா வைரஸ் தொற்று உறுதி செய்யப்பட்டுள்ள நிலையில், பாதிக்கப்பட்டவர்களின் எண்ணிக்கை 124 ஆக அதிகரித்துள்ளது.

இந்தியாவில் கடந்த சில தினங்களாக கொரோனா வைரஸ் வேகமாக பரவி வருகிறது. ஆயிரத்துக்கும் மேற்பட்டோருக்கு கொரோனா பாதிப்பு உறுதி செய்யப்பட்டு தீவிர மருத்துவக் கண்காணிப்பில் வைக்கப்பட்டுள்ளனர்.

தமிழகத்தில் ஏற்கனவே 74 பேருக்கு கொரோனா பாதிப்பு உறுதி செய்யப்பட்டிருந்த நிலையில், இன்று மேலும் 50 பேருக்கு கொரோனா பாதிப்பு உறுதி செய்யப்பட்டுள்ளது. இத்தகவலை சுகாதாரத்துறை தெரிவித்துள்ளது.

கொரோனா பாதிப்பு உறுதி செய்யப்பட்டுள்ள 50 பேரும் டெல்லி நிஜாமுதீனில் நடைபெற்ற கூட்டத்தில் பங்கேற்று திரும்பியவர்கள் என சுகாதாரத்துறை செயலாளர் பீலா ராஜேஷ் தெரிவித்தார்.

இந்தியாவில் கொரோனா தொற்றால் கடந்த 24 மணி நேரத்தில் மேலும் 146 பேர் பாதிக்கப்பட்டுள்ளனர் என்று மத்திய சுகாதார அமைச்சகம் தெரிவித்துள்ளது. கொரோனா வைரஸ் தீவிரமடைந்து வருகிறது. இதைத் தடுக்கும் முயற்சியில் மக்களை வீடுகளில் தனிமைப்படுத்தவும், சமூக விலகலை உருவாக்கவும் 21 நாட்கள் ஊராடங்கை மத்திய அரசு செயல்படுத்தி வருகிறது. இருப்பினும் நாளுக்கு நாள் மக்கள் கொரோனாவால் பாதிப்புக்கு ஆளாகி வருகிறார்கள்.

கொரோனாவைரஸால் பாதிக்கப்பட்டு தனிமைப்படுத்தப்படுவோர், அறிகுறிகளுடன் கண்காணிப்பில் இருப்போர் எண்ணிக்கையும் அதிகரித்து வருகின்றது. “இந்தியாவில் கொரோனா தொற்றால் கடந்த 24 மணி நேரத்தில் மேலும் 146 பேர் பாதிக்கப்பட்டுள்ளனர். இதன் மூலம் பாதிக்கப்பட்டோர் எண்ணிக்கை ஆயிரத்து 397 ஆக உயர்ந்துள்ளது. இவர்களில் ஆயிரத்து 238 பேர் கடுமையாக பாதிக்கப்பட்டுள்ளனர். 124 பேர் குணமடைந்து வீடு திரும்பியுள்ளனர். 35 பேர் மரணமடைந்துள்ளனர்.” என மத்திய சுகாதார அமைச்சகத்தின் செய்தி குறிப்பில் தெரிவிக்கப்பட்டுள்ளது.

## மோடியின் தாயார் ரூ. 25,000 நிதி உதவி



கொரோனா வைரஸ் கட்டுப்படுத்தும் வகையில் பிரதமர் நிவாரண நிதிக்கு இந்தியப் பிரதமர் மோடியின் தாயார் ஹிராபா 25 ஆயிரம் ரூபாய் நிதியுதவி வழங்கினார்.

கொரோனா வைரசால் உலகம் முழுவதும் பாதிப்படைந்து வருகிறது. தினமும் உயிரிழப்பு எண்ணிக்கை உயர்ந்து வருகிறது. பாதிக்கப்பட்டோர் எண்ணிக்கையும் தொடர்ந்து அதிகரித்து வருகிறது.

இதையடுத்து, அனைத்து நாடுகளும் கொரோனா வைரசில் இருந்து காத்துக்கொள்ள ஊராடங்கை உத்தரவை நடைமுறைப்படுத்தி உள்ளன.

இந்தியாவிலும் 21 நாள் ஊராடங்கை நாடு முழுவதும் நடைமுறையில் உள்ளது. கொரோனா வைரசை கட்டுப்படுத்த நாட்டு மக்கள் நிதி தந்து உதவலாம் என பிரதமர் மோடி வேண்டுகோள் விடுத்தார்.

இதைத்தொடர்ந்து, பிரதமரின் நிவாரண நிதிக்கு முக்கிய பிரமுகர்கள், பெரிய நிறுவனங்கள் நிதியுதவி அளித்து வருகின்றன.

இந்த நிலையில், கொரோனா வைரசை கட்டுப்படுத்தும் வகையில், பிரதமர் நிவாரண நிதிக்கு அவரது தாயார் ஹிராபா தான் சேமித்து வைத்திருந்த 25 ஆயிரம் ரூபாய் நிதியை வழங்கியுள்ளார்.

## பீதி வேண்டாம்!

இந்தியாவில் கொரோனா தொற்று பாதிப்பு ஏற்பட்டால் அது குறித்துப் பீதியடையவேண்டாம் என்கிறார் நோய்தொற்றிலிருந்து தற்போது முழுமையாக குணமாகியுள்ள வெங்கராகவா. இதுகுறித்து அவர் தெரிவித்ததாவது: - கொரோனா வைரஸால் பாதிக்கப்பட்டு இருந்த நான் தற்போது முழுமையாக குணமாகி விட்டேன்.

முழுமையாக நலம்பெற்றுள்ளதை என்னால் உணர முடிகிறது. அமெரிக்காவின் லொஸ் ஏஞ்சல்ஸ் நகருக்கு வந்த விமான நிலையம் வழியாகச் சென்றேன். அப்போது வைரஸ் என்னை தொற்றியதாக தெரிகிறது. கொரோனா வைரஸ் பாதித்தபோது சாதாரண காய்ச்சல் போன்றுதான் இருந்தது. என்னை தனிமைப்படுத்தி வைத்திருந்தனர். நான் பீதியடையவில்லை.

மற்ற நோயாளிகளை எப்படி மருத்துவர்களும், செவ்வியரும் பார்த்துக் கொள்வார்களோ அதுபோன்று கொரோனா மருத்துவமனைகளில் நிலைமை இருக்காது.

அதற்குப் பதிலாக ஒருவரே உங்களை முழுமையாக கவனித்துக் கொள்வார். அப்படியே என்னையும் கவனித்துக் கொண்டனர். தற்போது நான் முழுமையாக குணமடைந்துள்ளேன். கொரோனா குறித்து மக்கள் தேவையற்ற பீதியடைய வேண்டாம் எனக் கூறினார்.

# 20 ஆயிரம் ரயில் பெட்டிகளில் சிகிச்சை நிலையங்களாகின்றன



கொரோனா வைரஸால் பாதிக்கப்பட்டோரை தனிமைப்படுத்தி சிகிச்சையளிக்க 20 ஆயிரம் ரயில் பெட்டிகள் தயார் படுத்தப்பட்டு வருவதாக இந்திய ரயில்வே தெரிவித்துள்ளது.

இந்தியாவில் கொரோனா வைரஸால் பாதிக்கப்பட்டு தனிமைப்படுத்தப்படுவோர், அறிகுறிகளுடன் கண்காணிப்பில் இருப்போர் அதிகரித்து வருகின்றனர். அவர்களுக்குப் போதுமான இட வசதியில்லை.

நாடு முழுவதும் ஊராடங்கை உத்தரவால் ஏப்ரல் 14 ஆம் திகதி வரை பயணிகள் ரயில்கள் ரத்து செய்யப்பட்டுள்ளன. நாள்தோறும் 13 ஆயிரத்து 523 ரயில்கள் இயக்கப்பட்டு வந்த நிலையில் அவை அனைத்தும் நிறுத்தப்பட்டுள்ளன. தற்போது வெறுமையாக இருக்கும் பெட்டிகள் சிகிச்சை நிலையங்களாகப் பயன்படுத்தப்பட உள்ளன.

இதனால் ரயில் பெட்டிகளைத் தனிமைப்படுத்துவதற்கான மையங்களாக மாற்றும் பணியை ரயில்வே செய்து வருகிறது. இந்த பணிகள் வேகமாக நடந்து வருகின்றன. கரோனா இதற்காக மொத்தம் 20 ஆயிரம் ரயில் பெட்டிகள் தயார் செய்யப்பட்டு வருவதாக ரயில்வே அறிவித்துள்ளது.

# தபில்கி ஜமாத்தினர் மீது டில்லி பொலிஸ் வழக்கு

## கூட்டம் கூட்டி கொரோனா பரப்பியதாக

டெல்லி நிஜாமுதீனில் செயல்பட்டு வரும் தபில்கி ஜமாத் அமைப்பின் மீது டில்லி பொலிஸார் வழக்குப்பதிவு செய்துள்ளனர்.

தற்கு டெல்லியின் நிஜாமுதீன் பகுதியில் தபில்கி ஜமாத்தின் தலைமையகமான அலமி மார்க்காஸ் பங்களேவாலி மஸ்ஜித்தில் நடந்த கூட்டத்தில் இந்தியா முழுவதும் இருந்து சுமார் ஆயிரத்துக்கும் மேற்பட்டவர்கள் கலந்துகொண்டனர் எனத் தகவல்கள் தெரிவிக்கின்றன. அவர்களில் பலருக்கு இப்போது கொரோனா தொற்று உறுதிப்படுத்தப்பட்டு வருகின்றது.

மலேசியா, இந்தோனேசியா, சவுதி அரேபியா மற்றும் சீர்கிஸ்தான் உள்ளிட்ட 2 ஆயிரத்துக்கும் மேற்பட்ட நாடுகளின் பிரதிநிதிகள் இந்த கூட்டத்தில் பங்கேற்றனர் எனக் கூறப்படுகிறது. நாடு முழுவதும் ஊராடங்கை உத்தரவு நடைமுறையில் இருக்கும்போது ஆயிரத்துக்கும்

மேற்பட்டோரைக் கூட்டி மாநாடு நடத்திய நிஜாமுதீன் மார்காஸ் மவலானா சாத் கந்தால்வி மீது வழக்குப்பதிவு செய்ய டெல்லி முதல்வர் அரவிந்த் கெஜ்ரிவால் உத்தரவிட்டுள்ளார்.

இந்த மாநாட்டில் பங்கேற்றுச் சென்றவர்களில் இதுவரை 10 பேர் உயிரிழந்துள்ளனர். 24 பேர் கொரோனாவால் பாதிக்கப்பட்டுள்ளனர். 200க்கும் மேற்பட்டோர் கொரோனா அறிகுறிகளுடன் டெல்லியில் பல்வேறு மருத்துவமனைகளில் சேர்க்கப்பட்டுள்ளனர்.

அங்கு சென்று திரும்பியவர்களில் 50 பேருக்கு கொரோனா தொற்று தமிழகத்திலும் உறுதியாக இருக்கின்றது.

இந்த நிலையில், டெல்லி நிஜாமுதீனில் செயல்பட்டு வரும் தபில்கி ஜமாத் அமைப்பின் மீது வழக்குப்பதிவு செய்துள்ளதாக டெல்லி போலீசார் தெரிவித்துள்ளனர்

# நேற்றுடன் ஓய்வு பெற்ற மருத்துவர், சூதிகளுக்கு 2 மாதங்கள் பணி நீடிப்பு

தமிழகத்தில் நேற்றுடன் ஓய்வு பெறும் மருத்துவர்கள், தாதியர்கள் மற்றும் மருத்துவ தொழில்நுட்ப பணியாளர்கள் அனைவருக்கும் 2 மாதங்களுக்கு பணி நீட்டிப்பு செய்து மாநில அரசு உத்தரவு பிறப்பித்துள்ளது.

தமிழ்நாட்டில் கடந்த சில தினங்களாக கொரோனாவால் பாதிக்கப்பட்டவர்களின் எண்ணிக்கை அதிகரித்து கொண்டே வருகிறது. இதையடுத்து உயர் அதிகாரிகளுடன் முதலமைச்சர் எடப்பாடி பழனிசாமி ஆலோசனை நடத்தினார். இதில் நேற்றுடன் ஓய்வு பெறும் மருத்துவர்கள், நர்சுகள் மற்றும் மருத்துவ தொழில்நுட்ப பணியாளர்கள் அனைவருக்கும் 2 மாதம் பணி நீட்டிப்பு செய்ய முடிவு

செய்யப்பட்டுள்ளது. இது தொடர்பாக வெளியிடப்பட்டுள்ள அறிக்கையில், மாநாடு 31 ஆம் திகதியுடன் ஓய்வு பெறும் மருத்துவர்கள், தாதியர்கள் மற்றும் மருத்துவ தொழில்நுட்ப பணியாளர்கள் என அனைவருக்கும் ஒப்புறுதல் முறையில் மேலும் 2 மாதங்கள் பணி நீட்டித்து தற்காலிக பணி ஆணை வழங்கப்படும் என தெரிவிக்கப்பட்டுள்ளது.

மேலும் பொதுநலன் கருதி அரசு எடுக்கும் நடவடிக்கைக்கு முழு ஒத்துழைப்பு வழங்க வேண்டும் என்று முதலமைச்சர் எடப்பாடி பழனிசாமி மக்களிடம் வேண்டுகோள் விடுத்துள்ளார்

**தமிழக அரசு உடனடியாக வழங்கியது**

**தீசரணி குணசேகர எழுதி கிரவுன்விவ்ஸ்தளத்தில் வெளிவந்த கட்டுரையின் தமிழாக்கம் இது.**

“தொற்றுநோய்கள் மக்களை திடீர் என முன்னெச்சரிக்கையின்றி தாக்கும். ஆனால், எப்போதாவது இடம்பெறும் சம்பவங்கள் இல்லை, மாறாக ஒவ்வொரு சமூகமும் தனது சொந்த பலவினங்களை அவற்றை உருவாக்கிக்கொள்கின்றது. அது குறித்து கற்பனா சமூகத்தின் கட்டமைப்பை கற்பனாக அமையும். அதன் வாழ்க்கை தரம் மற்றும் அரசியல் முன்னுரிமைகளை அறிவதாக அமையும்.”

- பிரான்சிஸ் எம் ஸ்னொவ்லன். (தொற்றுநோய்களும் சமூகங்களும் - கறுப்பு மரணம் முதல் தற்போது வரை)

நத வாரம் சீன அதிகாரிகள் கண் மருத்துவர் லி வென்லியாங் குறித்து பெரும் பாராட்டுகளை வெளியிட்டனர். பொது ஒழுங்கை குழப்பியவர் என்ற அவர் மீதான குற்றச்சாட்டினைக் கைவிட்டனர்.

சார்ஸ் போன்ற வைரஸ் குறித்து எச்சரித்தமைக்காக எந்த அமைப்புமுறை அவரை துன்புறுத்தியதோ - அந்த வதந்திகளைப் பரப்பியவர் என்று கூறிய வரை அந்த அமைப்பு முறை துணிச்சலுடன் போராடியவர் என இப்போது பாராட்டியுள்ளது.

சீனாவிலும் உலகளாவிய அளவிலும் 13,000 பேர் 'கொவிட் - 19' என்ற உலகளாவிய தொற்றுநோயினால் உயிரிழந்த பின்னர், வைரஸ் குறித்து முன்கூட்டியே எச்சரித்த மருத்துவரை குற்றச்சாட்டி வருந்து விடுவித்தல் தாமதமாக இடம்பெற்றுள்ளது.

சீனா ஜனாதிபதியும் அவரது ஏனைய அதிகாரிகளும் முன்னெச்சரிக்கை விடுத்த மருத்துவரை தண்டித்து மௌனமாக்குவதற்கு பதில் அவர் சொல்வதை செவிமடுத்திருந்தால் உலகளாவிய நோய் தொற்றினைத் தவிர்த்திருக்கலாம்.

செளத்தாம்புடன் பல்கலைக்கழகத்தின் ஆய்வொன்றின் படி சீனா இரண்டு வாரங்கள் முன்னதாகவே (மருத்துவர் எச்சரித்த காலப்பகுதி) நடவடிக்கை எடுத்திருந்தால் நோயால் பாதிக்கப்பட்டவர்களின் எண்ணிக்கையை 86 வீதத்தினால் குறைத்திருக்கலாம்.

சீனாவின் அனுபவம் தங்கள் முன் இருந்த போதிலும் அரசியல் தலைவர்கள் 'கொவிட் 19' இன் ஆபத்தை குறைத்து மதிப்பிட்டார்கள் அல்லது அலட்சியம் செய்தார்கள்.

டொனால்ட் டிரம்ப் இந்த வைரஸ் ஒரு காய்ச்சல் போன்றது, அது தீவிர அபிமான விதத்தில் மறைந்து போகும் எனத் தெரிவித்தார். இத்தாலியில் பாதிக்கப்பட்டவர்களின் எண்ணிக்கை 400 ஆக அதிகரித்த அன்று அந்த நாட்டின் ஆளும் கட்சியின் தலைவர் நாட்டு மக்களை அவர்களின் பழக்கவழக்கங்களை மாற்றவேண்டாம் எனக் கேட்டுக் கொண்டார்.

ஈரானின் தலைவர்கள் வைரஸினால் பாதிக்கப்பட்ட பகுதிகளை முடக்குவதற்கு மறுத்ததுடன் நாடாளு



மன்றத் தேர்தல்களை தொடர்ந்து நடத்தினார்கள். இலங்கை 'கொவிட் 19' விருந்து பாதுகாப்பானது என இலங்கையின் சுற்றுலாப்பயண சபை சுயதம் பட்டம் அடிக்கும் விளம்பரத்தை வெளியிட்டது.

மிகச்சிறப்பான சுகாதார பரிசோதனைகள், சிறந்த சுகாதார சேவை, 34 நாட்களில் ஒருவரே பாதிக்கப்பட்டுள்ளார், உலக சுகாதார ஸ்தாபனம் கொரோனா வைரஸ் சர்வதேச தொற்றுநோய் என அறிவித்த பின்னரும் எவரும் இலங்கையில் பாதிக்கப்படவில்லை என அந்த விளம்பரத்தில் தெரிவிக்கப்பட்டிருந்தது.

இவ்வாறான குருட்டுத்தனமும், செயற்பாடின்றமையும் சீனாவில் தோன்றிய கொவிட் - 19 (முனிதர்கள் எறும்புண்ணிகளை உள்ளடக்கிய உணவுச்சங்கிலி காரணமாக) மூன்று மாதங்களில் சர்வதேச தொற்று

நோயாக மாறுவதற்கு வழிவகுத்தது. வைரஸின் வீச்சும் பரவலும் தேசிய எல்லைகளை மூடுவது அவசியமானது என்பதை நிரூபித்துள்ளன. ஆனால், இறுதித் தீர்வு சர்வதேச தீர்வாக அமைய வேண்டும். வைரஸ், உலகின் ஒரு நிலத்தினை, நாட்டினை நிரந்தரமாக ஆக்கிரமித்தால் கூட ஏனைய உலகம் முழுவதும் பாதுகாப்பானதாகக் காணப்படாது.


ஜோன்டொன் கூறுவது போல, நமது உலகமயமாக்கப்பட்ட உலகில் புலம்பெயர்வும் சுற்றுலாவும் எங்கும் நிறைந்திருக்கும், தீவுகள் கூட தீவுகளாக இல்லை.

1968 இல் ஒரு மில்லியன் மக்களை பலிகொண்ட ஹொங்ஹொங் காய்ச்சலும் 1956 இல் இரண்டு மில்லியன் மக்களை பலியெடுத்த சீனாவில் உருவான ஆசிய காய்ச்சலும் எங்கள் நாட்டினை தொடவேயில்லை. அற்புதமான தனிமைப்படுத்தல் காணப்பட்ட அன்றைய நாள்கள் போய்விட்டன. சுற்றுலாத்துறை என்பது எங்கள் வாழ்வாதாரத்தின் முக்கிய விடயமாக மாறியுள்ளது. மேலும், யூத புலம்பெயர்ந்தவர்க

யிருந்தன. அந்த வேட்பாளர் தன்னை பாராட்டுவதற்காக கூட்டமொன்றை ஏற்பாடு செய்தமையுடன் மருத்துவ அதிகாரிகளின் ஆலோசனையை மீறி அந்தக் கூட்டத்திற்குச் சென்றவர்களை பாராட்டியிருந்தார் - அவருக்கு அருகில் அவர்கள் அமர்ந்திருந்தனர். தேர்தல் ஒத்திவைக்காவிட்டால் அவர் கொரோனா வைரஸினால் மாத்திரமன்றி உலகளாவிய தொற்றுநோய் குறித்த முட்டாள்தனத்தினால் ஆட்கொள்ளப்பட்டிருப்பார்.

தேர்தல் ஒத்திவைக்கப்பட்டுள்ளது. ஆனால் நாடாளுமன்றம் கலைக்கப்பட்டமை, வேட்புமனுதாக்கல் செய்யப்பட்டமை போன்றவற்றினால் உருவான தேர்தல் மனோநிலை இன்னமும் தொடர்கின்றது, சில கட்சிகளின் தலைவர்கள் பாதுகாப்பாக நடந்துகொள்ளலாம், ஆனால் ஊரடங்கு சட்டம் தளர்த்தப்பட்ட அடுத்த நிமிடமே வேட்பாளர்களும் அவர்களது ஆதரவாளர்களும் தேர்தல் பிரச்சாரங்களை ஆரம்பிப்பார்கள், ஆயிரக்கணக்கான நோய் காரணிகளை அவர்கள் எழுப்புகின்றார்கள்.

# உலகிற்கான ஒரு மணியோசை



ஊரடங்கு சட்டம் அமுலிற்கு வருவதற்கு அரைமணித்தியாலத்திற்கு முன்னர் பதுளை மாவட்ட வேட்பாளர் ஒருவர் வாகனத்தில் சென்று பெளத்தர்களின் புனித நீரை மக்களிற்கு விநியோகித்தார். ஊரடங்கு நீக்கப்பட்டதும் இவ்வாறான நடவடிக்கைகள் தொடரலாம், வலுக்கட்டாயமான தனிமைப்படுத்தல் காரணமாக கிடைத்த நன்மைகளுக்குப் பாதிப்பை ஏற்படுத்தலாம்.

நிலைமை ஸ்திரமானதாக மாறும் வரை தேர்தல் பிரச்சாரத்தை நிறுத்துவது என தேர்தலில் போட்டியிடும் கட்சிகள் இணக்கப்பாட்டிற்கு வந்தால் மாத்திரமே அவ்வாறான ஆபத்தினை தடுக்க முடியும். அவ்வாறான பலகட்சி இணக்கப்பாடு ஏற்பட்டதும், விருப்பவாக்கிற்கான குழந்தைப் போர்களில் - மோதலில் - வேட்பாளர்கள் ஈடுபடுவதைத் தடுப்பதற்கான சந்தர்ப்பம் கட்சி தலைவர்களிற்கு கிடைக்கும்.

ளிற்கு அடுத்ததாக அதிகமான புலம்பெயர்ந்தவர்களை கொண்டவர்களாக நாங்கள் காணப்படுகின்றோம், நாங்கள் எந்த சொந்த கண்ணில் மட்டும் தனித்துவமானவர்கள், ஏனைய உலகத்திற்கு அடிக்கும் எந்தமணியும் இப்போது எங்களுக்கு அடிக்கின்றது.

**அரசியல் யுத்தநிறுத்தத்திற்கான தருணம்**

கொவிட் 19 தாக்கத்தொடங்கியிருந்த வேளை ஈரானில் இடம்பெற்ற தேர்தலில் குறைந்தளவானவர்களே வாக்களித்தனர், இதன் காரணமாக கடும்கூக்குவாதிகள் பெரும் வெற்றியைப் பெற்றனர்.

தொற்றுநோய் பரவ ஆரம்பித்தவேளையிலும் தேர்தலை நடத்தவேண்டும் என பிடிவாதம் பிடித்ததன் மூலம் எங்களின் ஆட்சியாளர்களும் அவ்வாறான வெற்றியை பெற விரும்பினார்கள்.

பொது அறிவை அரசியல் நோக்கங்கள் வெற்றிகொண்டமையுடன் இலங்கையில் வைரஸ் மையம் கொண்டுள்ள பகுதிகளாகக் கருதப்பட்ட பகுதிகளில் ஊரடங்கு சட்டம் அவசர அவசரமாக அகற்றப்பட்டு வேட்புமனுதாக்கல் செய்வது இடம்பெற்றது.

19 ஆவது திருத்தத்தின் மூலம் தங்களுக்கு வழங்கப்பட்ட அதிகாரத்தினைப் பயன்படுத்தி தேர்தல் ஆணையகம் தேர்தலை ஒத்திவைத்துள்ளது. தேர்தல் ஆணையகம் அவ்வாறான நடவடிக்கையை எடுக்காமலிருந்திருந்தால் வைரஸ் மேலும் பல உயிர்களைப் பலியெடுத்திருக்கும். வைரஸின் வேலையை எப்படி தேர்தல் பிரச்சாரம் நிறைவேற்றியிருக்கும் என்பது குறித்த எச்சரிக்கையை கம்பஹா மாவட்ட மருத்துவரும் தேர்தல் வேட்பாளருமான ஒருவரின் செயற்பாடுகள் தெளிவாக வெளிப்படுத்தி

துரதிஷ்டவசமாக அவசியமான அரசியல் யுத்த நிறுத்தம் இன்னமும் ஏற்படவில்லை. ஜனாதிபதியுத்தத்தில் வெற்றிகொண்டமை போல இதுவும் இராணுவத்தின் உதவியுடன் தன்னால் தனித்து தீர்வை காணக்கூடிய பிரச்சினை எனக் கருதுகின்றார்.

கொவிட் 19 செயலணியின் கூட்டத்தில் பொதுவான முடக்கலிற்கான தேவையை அவர் ஓர் ஏளனச்சிரிப்புடன் நிராகரித்துள்ளார். ஊரடங்கு பிரதேசங்களை அறிவித்துள்ளமை வரவேற்கத்தக்கதொரு நடவடிக்கையாகும்.

(தொடரும்)

**வைரஸின் வீச்சும் பரவலும் தேசிய எல்லைகளை மூடுவது அவசியமொன்று என்பதை நிரூபித்துள்ளன. ஆனால், இறுதித் தீர்வு சர்வதேச தீர்வாக அமைய வேண்டும். வைரஸ், உலகின் ஒரு நிலத்தினை, நாட்டினை நிரந்தரமாக ஆக்கிரமித்தால் கூட ஏனைய உலகம் முழுவதும் பாதுகாப்பானதாகக் காணப்படாது.**

# டிக் கோயாவில் 200 குடும்பங்களைச் சேர்ந்த சுமார் 800 பேர் தனிமைப்படுத்தப்பட்டனர்

ஹட்டன், ஏப். 01  
ஹட்டன் பொலிஸ் பிரிவுக்குட்பட்ட டிக் கோயா தரவலை பகுதியில் 200 குடும்பங்களைச் சேர்ந்த 800 பேர் நேற்றுத் தனிமைப்படுத்தலுக்கு உட்படுத்தப்பட்டனர்.

கொரோனா வைரஸ் தொற்று அபாயம் காரணமாக ஹட்டன் பொலிஸார், சுகாதார பரிசோதகர்கள் மற்றும் ஹட்டன் - டிக் கோயா நகரசபையினர் இணைந்து நேற்று இந்நடவடிக்கையை எடுத்துள்ளனர்.

கடந்த 12 தொடக்கம் 15 திகதி வரை டிக் கோயா தரவலை பகுதியில் கிறிஸ்தவ ஆலயம் ஒன்றில் நடைபெற்ற தேவ ஆராதனை தொடர்ந்து கடந்த 29 திகதி முதல் அவ் ஆலயத்தின் போதகர் உட்பட 09 பேர் ஏப்ரல் 02 திகதி வரை தனிமை படுத்தப்பட்டனர்.

இந்தியா தமிழகத்திலிருந்து வருகை தந்திருந்த மதபோதகர் ஒருவருடன் இணைந்து ஆராதனை கூட்டம் நடத்தியமை, யாழ்ப்பாணத்துக்குப் பயணம் மேற்கொண்டமை ஆகியவற்றாலேயே குறித்த மதபோதகரும், அவருடன் நெருங்கிப்பழகியவர்களும் தனிமைப்படுத்தப்பட்டுள்ளனர் எனக் கூறப்படுகின்றது.

தமிழகம் திருநெல்வேலியிலிருந்து கடந்த 11 ஆம் திகதி பாலசேகர் எனும் மதபோதகர் இலங்கை வந்துள்ளார். அதன் பின்னர் தரவலை தேவாலயத்திலுள்ள மதபோதகர் அவரை ஹட்டனுக்கு அழைத்துவந்துள்ளார்.

12, 13, 14, 15 ஆம் திகதிகளில் தரவலையில் ஆராதனைகூட்டங்கள் நடத்தப்பட்டுள்ளன. ஒருநாள் கூட்டத்தில் சுமார் 60 பேர் வரை கலந்து கொண்டுள்ளனர்.

அதன்பின்னர் திருநெல்வேலி போதகரும், இவரும் யாழ்ப்பாணத்துக்குச் சென்று அங்கு 16, 17 ஆம் திகதிகளில் ஆராதனைக் கூட்டங்களை நடத்தியுள்ளனர்.

கொழும்பு வந்து திருநெல்வேலி போதகரை அனுப்பி விட்டு தரவலை பகுதி போதகர், தேவாலயம் வந்துள்ளார். அதன் பின்னரும் ஆராதனைக் கூட்டங்கள் நடத்தப்பட்டுள்ளன.

வெளிநாட்டில் இருந்து வந்தவர்கள் தொடர்பில் தகவல்கள் வழங்குமாறு கோரப்பட்டிருந்த போதிலும் அந்த நடைமுறையை குறித்த போதகர் பின்பற்றவில்லை. தன்னை தனிமைப்படுத்தவும் நடவடிக்கை எடுக்கவில்லை எனக் கூறப்படுகின்றது.

இந்நிலையிலேயே ஞாயிறு முதல் அவரும் அவருடன் தொடர்பை பேணிய 8 பேரும் தேவாலயத்திலேயே தனிமைக்குட்படுத்தப்பட்டுள்ளனர்.

ஆராதனைக் கூட்டத்தில் பங்கேற்றவர்கள் தொடர்பான தகவல்கள் திரட்டப்பட்டு வந்தன. எனினும், உரிய தகவல்கள் கிடைக்காமல் இருந்தது.

அதனை தொடர்ந்து மேற்கொண்ட விசாரணைகளின் போது மேலும் சிலர் யாழ்ப்பாணம் தேவ ஆராதனையின் போது கலந்து கொண்டுள்ளனர் என உறுதி செய்யப்படுத்தப்பட்டது. டிக் கோயா ஆராதனையிலும் இவர்கள் கலந்து கொண்டுள்ளமையுடன் உலர் உணவு பொருள்களும் அப்போது வழங்கி வைக்கப்பட்டுள்ளன.

இவ்வாறு உலர் உணவு பெற்றுக்கொண்ட குடும்பங்களும் ஆராதனையில் கலந்து கொண்ட 65 குடும்பங்கள் உட்பட கொழும்பு அவதான பகுதியிலிருந்து வருகை தந்த குடும்பங்களைச் சேர்ந்த 200 குடும்பங்களுமே இவ்வாறு தனிமைப்படுத்தப்பட்டன.

இவர்கள் தனிமைப்படுத்தும் விதிகளை மீறும் பட்சத்தில் இத்தோட்டத்திற்கு சீல் வைக்க நேரிடும் என அம்பகமுவ பிரதேச பொது சுகாதார வைத்திய அதிகாரி கிசான் பிரேமசிறி தெரிவித்தார்.

இதே வேளை தனிமைப்படுத்தப்படுபவர்களின் எண்ணிக்கை அதிகமாக காணப்படுவதனால் தோட்ட நிர்வாகம் இதற்கு பூரண ஒத்துழைப்பினை தர வேண்டும் எனவும் அவர் கேட்டுக்கொண்டார்.

இதே வேளை, கடந்த வாரங்களில் கொழும்பு மற்றும் அவதான பிரிவுகளிலிருந்து சுமார் 846 பேர் நுவரெலியா மாவட்டத்தில் இது வரை தனிமைப்படுத்தலுக்கு உட்பட்டிருப்பதாகவும், இவ்வாறு வந்தவர்கள் சிலர் அறிவிக்காது இருப்பதாகவும் அதனால் பாரிய அச்சுறுத்தல் காணப்படுவதாகவும், அவர் இதன் போது தெரிவித்தார்.

தனிமை படுத்துபவர்களுக்கு தேவையான உலர் உணவு பொருட்களை வழங்கவும் டிக் கோயா நகர சபையின் தலைவருக்கு அறிவிக்கப்பட்டது. அவர்களின் குடும்ப விபரங்களை பெற்றுக்கொண்டு அதற்கு ஏற்றவாறு நடவடிக்கை எடுப்பதாக நகர சபையின் தலைவர் பாலசந்திரன் தெரிவித்தார்.

இந்த நடவடிக்கையின் போது ஹட்டன் பொலிஸ் தலைமையக பொலிஸ் அதிகாரி, சுகாதார பரிசோதகர் காமதேவன், ஐ.என்.ஜி பெரேரா மேற்பார்வை பொது சுகாதார பரிசோதகர் நுவரெலியா மாவட்டம் உட்பட சுகாதார பிரிவினரை சேர்ந்தவர்கள், பொலிஸ் உத்தியோகத்தர்கள், ஹட்டன் டிக் கோயா நகர சபையின் தலைவர் பாலசந்திரன் மற்றும் தோட்ட நிர்வாக அதிகாரிகள் எனப் பலர் கலந்து கொண்டனர்.

## பிரதேச சபையின் உறுப்பினருக்கு பிணை அனுமதி

ஊரடங்குச்சட்டம் பிறப்பிக்கப்பட்டிருந்த வேளை, கடற்படை வீரரின் செயற்பாட்டுக்கு இடையூறு விளைவித்தார் என்றக் குற்றச்சாட்டில் கைது செய்யப்பட்ட ஆராச்சிக்கட்டுவ பிரதேச சபையின் ஐக்கிய தேசியக் கட்சியின் உறுப்பினர் ஒருவரை, 5 இலட்சம் ரூபாய் பெறுமதியான சரீர பிணையில் செல்வதற்கு, ஹலாவத்த நீதிவான் நீதிமன்ற நீதிவான் மஞ்சள ரத்நாயக்க, நேற்று (30) உத்தரவிட்டார்.

ஹலாவத்த கருகுபனே பிரதேசத்தைச் சேர்ந்தவரே, இவ்வாறு சரீர பிணையில் விடுவிக்கப்பட்டுள்ளார்.

மேற்படி நபர், ஆராச்சிக்கட்டுவ பிரதேச சபையில், குருக்குபானே பிரதேசத்தைப் பிரதிநிதித்துவம் செய்பவர் என்று தெரியவருகிறது.

ஊரடங்குச்சட்டம் பிறக்கப்பட்டிருந்த சந்தர்ப்பத்தில், கருகுபனே கிராமத்திலுள்ள வீடொன்றில் கூடியிருந்த மக்கள் கூட்டத்தை அப்பறப்படுத்தும் செயற்பாட்டில், கடற்படை வீரரொருவர் ஈடுபட்டிருந்த போது, அவரது செயற்பாட்டுக்கு இடையூறு விளைவிக்கும் வகையில், மேற்படி உறுப்பினர் நடந்து கொண்டார் என்று தெரியவருகிறது.

இவ்விடயம் தொடர்பில், கடற்படை வீரர் ஆராச்சிக்கட்டுவ பொலிஸாருக்கு வழங்கிய தகவலையடுத்து, சம்பவ இடத்துக்கு விரைந்த பொலிஸார் மேற்படி உறுப்பினரைக் கைது செய்திருந்தனர்.

## அ.அட்டை இல்லையேல் வழக்குத் தாக்கலாம்

பொலிஸ் ஊரடங்குச் சட்டம் அமுலில் உள்ள வேளையில் வீதிகளில் அனுமதிக்கப்பட்ட அடையாள அட்டையின்றி பயணிப்பவர்கள் கைது செய்யப்பட்டு வழக்குத் தாக்கல் செய்யப்படுவதாக பொலிஸ் ஊடகப் பேச்சாளர் தெரிவித்துள்ளார்.

## தம்புள்ளையில் 33 பேர் தனிமைப்படுத்தலில்

கொழும்பு, ஏப். 01  
கண்டி அக்குரணவில் கொரோனா வைரஸ் தொற்றுடன் அடையாளம் காணப்பட்ட நபர் வந்து சென்ற தம்புள்ளை நிகவதவன பகுதியில் 33 பேர் தனிமைப்படுத்தப்பட்டுள்ளனர்.

7 வீடுகளைச் சேர்ந்த 33 பேரை பொதுச்சுகாதாரப் பரிசோதகர்கள், பொலிஸார் நேற்றுத் தனிமைப்படுத்தினர்.

அக்குரணபகுதியைச் சேர்ந்த ஒருவர் கொரோனா தொற்றுடன் சில தினங்களின் முன்னர் அடையாளம் காணப்பட்டிருந்தார். அவர் சென்று வந்த இடங்களைப் புலனாய்வுப்பிரிவினர் ஆராய்ந்த போது, தம்புள்ளை நிகவதவன பகுதியில் மரணவீடொன்றுக்கு அவர் சென்று வந்தமை தெரிய வந்தது. ஒரு வர்த்தகரின் இல்ல மரண வீட்டிலேயே அவர் கலந்து கொண்டிருந்தார்.

அந்தப் பகுதியில் இன்று பொதுச் சுகாதாரப் பரிசோதகர்கள் மற்றும் பொலிஸார் நடத்திய விசாரணையில், கொரோனா தொற்றுக்குள்ளானவருடன் பழகிய, அருகிலிருந்த 33 பேர் அடையாளம் காணப்பட்டனர். மரணம் நடந்த வீடு உள்ளிட்ட 7 வீடுகளைச் சேர்ந்த 33 பேர் தனிமைப்படுத்தப்பட்டனர்.

அந்தப் பகுதியில் இன்று பொதுச் சுகாதாரப் பரிசோதகர்கள் மற்றும் பொலிஸார் நடத்திய விசாரணையில், கொரோனா தொற்றுக்குள்ளானவருடன் பழகிய, அருகிலிருந்த 33 பேர் அடையாளம் காணப்பட்டனர். மரணம் நடந்த வீடு உள்ளிட்ட 7 வீடுகளைச் சேர்ந்த 33 பேர் தனிமைப்படுத்தப்பட்டனர்.



### வடக்கின் கணினிப்பூங்கா

கணினி உலகில் நம்பகமான சேவையில் # 10, Muddaskadai Junction, Stanley Road, Jaffna.

15 வருடங்களுக்கு மேலாக யாழ் மண்ணில்

	Northern Pc Park	077 757 0124	021 567 5566
	NPcpark	077 336 6443	021 222 9581
	northernpcpark	075 555 7327	021 222 2050
	Northern PC Park	071 777 2377	021 222 0388

**Hot Line:- 077 777 1545**



# SRIMURUGAN

## COMMUNICATION & AGENCY POST OFFICE

உலகெங்கிலிருந்து

உறுவுகளுக்கு அபிவிருத்தி செய்து உடனுக்குடன் அனுப்ப

உறுவுகளிடமிருந்து அனுப்பிய பணத்தை ஒரு சில நிமிடங்களில் நீங்கள் பெற்றுக் கொள்ள இவையனைத்தையும் ஒரே கூரையின் கீழ்: அதிவிரைவு பாதுகாப்பு நம்பகத் தன்மை.

No.303, K.K.S Road, Jaffna Sri Lanka Tel : 021 222 2670 / 5392  
 Email : SriMurugan09@gmail.com Fax:021 222 3214  
 Srimurugan303@gmail.com

# எண்மர் கொலையாளிக்கும் பொதுமன்னிப்பு; யாழ்ப்பாணம் மாணவர் ஜெனியம் கண்டனம்

யாழ்ப்பாணம், ஏப். 01  
மிருகுவிலில் பாலகன் உள்பட 8 தமிழர் களைப்படுகொலை செய்த குற்றவாளியான இராணுவச் சிப்பாயை அவரது தூக்குத் தண்டனையை இரத்துச் செய்து பொது மன்னிப்பில் விடுதலை செய்த ஜனாதிபதியின் செயலை யாழ்ப்பாணப் பல்கலைக் கழக மாணவர் ஒன்றியத்தினராகிய நாம் வன்மையாகக் கண்டிக்கின்றோம்.

இவ்வாறு யாழ்ப்பாணப் பல்கலைக்கழக மாணவர் ஒன்றியம் வெளியிட்டுள்ள ஊடக அறிக்கையில் தெரிவிக்கப்பட்டுள்ளது.

அதில் மேலும் தெரிவிக்கப்பட்டுள்ளதாவது:-

மிருகுவில் பகுதியில் 2000ஆம் ஆண்டு டிசம்பர் 19ஆம் திகதி அன்று மூன்று சிறுவர்கள் உள்பட எட்டுப்பேரை வெட்டியும் துப்பாக்கிச் சூடு நடத்தியும் படுகொலை செய்த கஜபா அணியைச் சேர்ந்த சுனில் ரத்ன நாயக்க என்னும் இராணுவச் சிப்பாய் அண்மையில் ஜனாதிபதி கோத்தபாய ராஜபக்ஷ வினாள் பொதுமன்னிப்பு அளித்து விடுதலை செய்யப்பட்டார்.

இவர் இந்த குற்றத்துக்காக 2015ஆம் ஆண்டு மூன்று மேல் நீதிமன்ற நீதிபதிகளை கொண்ட நீதிமன்ற அமையத்தினால் குற்ற வாளியாக காணப்பட்டு தூக்குத் தண்டனை விதிக்கப்பட்டார். மேலும் மேன்முறையீட்டு மன்றமும் ஐந்து நீதியரசர்களைக் கொண்ட உயர் நீதிமன்ற அமர்வினால் குற்றவாளியாக காணப்பட்டு தூக்குத் தண்டனை உறுதிப்படுத்தப்பட்டார்.

இவருக்கு வழங்கப்பட்ட இந்தத் தண்டனை இலங்கை நீதித்துறையை பொறுத்த மட்டில் புறநடையான ஒன்றாகும். ஏனெனில் தமிழ் மக்களுக்கு எதிராக சிங்கள இராணுவத்தினரால் மேற்கொள்ளப்படும் குற்றங்கள் இலங்கையில் சாதாரணமாக தண்டனைபெறாத குற்றங்களாகவே காணப்படுகின்றன.

ஆகவே புறநடையாக வழங்கப்பட்ட இத்தீர்ப்பும் ஜனாதிபதியினால் இல்லாமல் ஆக்கப்பட்டு இருப்பது இலங்கையில் தமிழருக்கு எதிரான குற்றங்களுக்கு ஒரு போதும் நீதி வழங்கப்படமாட்டாது என்பதை மீளவும் உறுதிப்படுத்துகிறது.

அனைத்துலகம் கோரோனா வைரஸ் தாக்கத்தின் அச்சத்தில் உறைந்திருக்கும் சூழ்நிலையை பயன்படுத்தி சத்தமில்லாமல் மேற்கொள்ளப்பட்ட இந்த விடுதலை நடவடிக்கையானது எத்தகைய ஒரு அவலமான சூழ்நிலையிலும் சிங்களப் பொளத்த பேரினவாதம் தமிழ் மக்களுக்கு எதிரான தனது கருத்து நிலையிலிருந்து ஒரு போதும் விலகப் போவதில்லை என்பதை மிகத்தெளிவாக உணர்த்துகிறது.

மக்களின் பாதுகாப்பற்ற அவலமான துன்பமான ஒரு சூழ்நிலையை தனது அரசியல் லாபத்துக்காகவும் சிங்களப் பொளத்த மேலாண்மையை இந்நாட்டில் நிலைநிறுத்துவதற்காகவும் பயன்படுத்திய இந்த இழிசெயல் தமிழ் மக்களாகிய எங்களை மிகுந்த விசனத்துக்கும் கோபத்துக்கும் உள்ளாக்கியுள்ளது.

இந்த அரசு தமிழ் மக்களுக்கு எதிரான இன அழிப்பில் இருந்து ஒரு போதும் பின்வாங்கப் போவதில்லை என்பதை இந்நிகழ்வு துல்லியமாக வெளிப்படுத்துகிறது.

மேலும் இந்த நடவடிக்கை தமிழ் மக்களுக்கான நீதியை ஒரு போதும் உள்நாட்டில் கிட்டாது என்கின்ற எமது நிலைப்பாட்டையும் மீள உறுதி செய்கிறது.

ஆகவே இலங்கையில் பாதிக்கப்பட்ட மக்களுக்கான நீதிச் சுவடுசெய்தின் கருங்கனிலையே இருக்கிறது என்பதை நாங்கள் மீளவும் வலியுறுத்த விரும்புகிறோம்.

தமிழ் மக்கள் நீதி பெறுவதற்கான ஒரே வழி சர்வதேச குற்றவியல் பொறிமுறைகளை என்பதை நாங்கள் உறுதியோடு வலியுறுத்துகின்றோம் - என்றுள்ளது.

# 'தாயகம்' அறக்கட்டளை உதவி வழங்கல்



கொரோனா வைரஸ் தோற்றுக் காரணமாக அரசால் பிறப்பிக்கப்பட்ட தொடர் ஊரடங்கு உத்தரவால் வாழ்வாதாரம் இன்றி அல்லப்பட்ட யாழ்ப்பாண மக்களிற்கு நேற்று 'தாயகம் அறக்கட்டளை நிறுவனத்தின்' நிர்வாகி செ.வி.சிரிதரன் அவர்களால் உதவிகள் வழங்கப்பட்டன. யாழ்ப்பிரதேச செயலாளர் ஊடக யாழ்ப்பிரதேச வகர் பிரிவுகளிற்கு 150 பயனாளிகளுக்கான உலர் உணவுப் பொருள்கள் தலா 10 கிலோ கொண்ட பொதிகளாக (அரிசி, மா, சீனி, பருப்பு, பால்மா, கடலை, தேயிலை ஆகிய பொருள்கள் சேர்க்கப்பட்டு) வழங்கப்பட்டன. அத்துடன் தாயகம் அறக்கட்டளை சார்ந்த ஊழியர்களிற்கும் மேலும் 50 பொதிகள் நேற்று வழங்கப்பட்டன.

**யாழ்ப்பாணம்**  
சுன்னாகம்  
021 224 2022  
பருத்தித்துறை  
021 492 3201  
கச்சேரி  
021 222 6699  
ஆவரங்கால்  
021 222 6688  
தெல்லிப்பறை  
021 224 3737  
சாவகச்சேரி  
021 227 0700  
நெல்லியடி  
021 300 6550

# கிருபா லேனார்ஸ்



தொலைபேசி இல.  
021 222 4353  
021 492 3200  
071 454 6960

அரசு அங்கீகாரம் பெற்ற கனரக (A) சாரதிப் பயிற்சிப் பாடசாலை

கல்விச் சேவையுடன் ஒன்றிய நிறுவனம்

கிளிநொச்சி  
021 228 5505  
விசுவமடு  
021 320 1515  
பூநகரி  
021 320 1818  
முழங்காவில்  
021 300 6544  
வவுனியா  
024 222 7777  
மன்னார்  
023 225 1656



- ★ குறிப்பிட்ட காலப்பகுதியில் விரைவான சாரதி அனுமதிப்பத்திரம்.
- ★ மும்மொழிகளிலும் வாகனப் பயிற்சி.
- ★ இரவு நேர வாகனப் பயிற்சி.
- ★ எழுத்துப் பரீட்சைக்கு விசேட வீதி ஒழுங்கு வகுப்புக்கள்.
- ★ தவணை முறைக் கட்டணங்கள்.
- ★ அசோக் லேடன் பஸ் மூலமான கனரக வாகனப் பயிற்சி.
- ★ சகல கிளைகளிலும் பயிற்சி வகுப்புக்கள்.

தலைமைக் காரியாலயம்  
226, கஸ்தூரியார் வீதி  
யாழ்ப்பாணம்.

யாழ்ப்பாணம், வவுனியா, மன்னார், கிளிநொச்சி

வட மாகாணத்தின் முதல்தர சாரதி பயிற்சிப் பாடசாலை

# தெற்காசியப் பிராந்தியத்திலுள்ள இலங்கையர்களின் நலன் பேணுவதில் இலங்கைத் தூதரகங்கள் முனைப்பு

தெற்காசியப் பிராந்தியத்திலுள்ள இலங்கையர்களின் பாதுகாப்பை உறுதி செய்வதற்காக தெற்காசியாவிலுள்ள இலங்கைத் தூதரகங்கள் பணியாற்றி வருகின்றன. வெளிவிவகார அமைச்சின் செய்திக் குறிப்பு ஒன்று தெரிவித்தது.

வெளிவிவகார அமைச்சுடன் இணைந்து, வெளிநாடுகளிலுள்ள இலங்கை சமூகத்தினருடன் தெற்காசியாவிலுள்ள இலங்கைத் தூதரகங்கள் நெருக்கமாக ஈடுபட்டு வருகின்றமையுடன், கோவிட் - 19 நோய்த்தொற்று தொடர்பில் பிராந்தியத்திலுள்ள இலங்கையர்களுக்கு உதவிகளை வழங்குவதற்காகவும், வசதிகளை மேற்கொள்வதற்காகவும் செயற்பட்டு வருகின்றன. நெருக்கமான தொடர்புகளைப் பேணுவதற்காகவும், அனைத்து நேரங்களிலும் நலன்களை உறுதி செய்வதற்காகவும் இலங்கை மாணவர்கள் மற்றும் ஏனைய வெளிநாட்டிலுள்ளவர்களின்தூதரகவாரியானதரவுகள் தூதரகங்களால் தொகுக்கப்பட்டு வருகின்றன.

கோவிட் - 19 தொடர்பான அபாயம் குறைவடையும் வரை, வெளிநாட்டிலுள்ள அனைத்து இலங்கையர்களும் தற்போது தாங்கள் இருக்கும் இடங்களிலேயே தங்கியிருக்கும்மாறு அண்மைய அறிவிப்பின் மூலமாக கோரியுள்ள இலங்கை அரசாங்கம், நாடு திரும்புவதற்காக இலங்கையர்களால் மேற்கொள்ளப்படும் கோரிக்கைகள், நாட்டில் வைரஸ் பரவும் நிலைமை சீரடைந்த பின்னர் பரிசீலிக்கப்படும் என மேலும் உறுதியளித்துள்ளது.

அதே வேளை, புதுடில்லி, சென்னை, மும்பை, காட் மண்டு, இஸ்லாமாபாத், டாக்கா, காபூல் மற்றும் மாலே ஆகிய இடங்களிலுள்ள இலங்கைத் தூதரகங்கள் தொலைபேசி அழைப்பு இலக்கங்கள் மற்றும் சமூக ஊடகக் குழுக்கள் ஆகியவற்றை நிறுவிடும்மையுடன், உள்நாட்டு விதிமுறைகளுக்கு அமைவாக, தற்போது தங்கியிருக்கும் இடங்களில் பாதுகாப்பான சூழலில் தங்கியிருப்பதற்கு உதவுவதற்காகவும், வெவ்வேறு இடங்களிலுள்ள இலங்கையர்கள் உணவு மற்றும் ஏனைய தேவை

களை அணுகிக் கொள்வதனை உறுதி செய்வதற்காகவும் வெளிநாடுகளிலுள்ள இலங்கையர்கள், சமூக அமைப்புகள் மற்றும் பிரதிநிதிகளுடன் வலையமைப்பில் ஈடுபட்டுள்ளன.

சம்பந்தப்பட்ட அதிகாரிகளுடன் ஒருங்கிணைந்து தூதரகங்கள் கலந்துரையாடல்களை மேற்கொண்டு வருகின்றமையுடன், தேவைக்கேற்ப வீசா நீடிப்புக்களை பெற்றுக் கொள்வதற்காக தலையீடுகளை மேற்கொண்டு, அனுமதிகளைக் கோரியுள்ளன.

கையடக்கத் தொலைபேசி சாதனங்கள் மூலமாக கோவிட் - 19 விழிப்புணர்வு தொடர்பான செய்திகளை சிங்கள மொழியில் இலங்கை சமூகத்தினருக்கு வழங்குவதற்கான பணிகளில் உள்நாட்டு சுகாதார அதிகாரிகளுடன் இணைந்து தூதரகங்கள் செயற்பட்டு வருகின்றன.

சில நிலையங்களில் நடைமுறைப்படுத்தப்பட்டுள்ள முன்னறிவிப்புச் செய்யப்பட்ட பூட்டுதல் நடவடிக்கைகள் காரணமாக, சமூகத்தினருக்கான சேவைகளைத் தொடர்ந்தும் வழங்குவதற்காக இராஜதந்திர ஊழியர்களின் இல்லங்களில் பிரதி அலுவலகங்களை அமைப்பதற்கும், வீட்டிலிருந்து பணியாற்றுவதற்கும் தேவையான நடவடிக்கைகளை இந்தத் தூதரகங்கள் முன்னெடுத்துள்ளன.

இந்த நாடுகளிலுள்ள பல்கலைக்கழகங்களில் கல்வியியலும் அதிக எண்ணிக்கையிலான இலங்கை மாணவர்கள் விடுதி, சிறுநுண்ணடிச்சாலை மற்றும் மருத்துவ வசதிகளை தொடர்ந்தும் அணுகிக் கொள்வதனை உறுதி செய்வதற்காக, சம்பந்தப்பட்ட கல்வி நிறுவனங்களுடன் இலங்கைத் தூதரகங்கள் தொடர்ந்தும் தொடர்புகளை மேற்கொண்டு வருகின்றமையுடன், மாணவர் குழுக்களுடன் தொடர்ந்தும் பேச்சுவார்த்தைகளைப் பேணி வருகின்றன.

மாணவர்களின் விடுமுறைகள் மற்றும் பரீட்சைகளை மாற்றியமைப்பதன் மூலமாக மாணவர்களுக்கு வசதிகளை வழங்குவதற்காக பல்கலைக்கழக துணைவேந்தர்கள், பதிவாளர்கள், கல்வித் துறைத் தலைவர்கள் மற்

றும் ஏனைய கல்வி நிறுவனங்களுடன் இந்தத் தூதரகங்கள் மேலும் கலந்துரையாடி வருகின்றன. கொடுப்பனவுத் தொகைகள் தடையின்றி கல்வியியலாளர்களைச் சென்றடைவதை உறுதி செய்வதிலும் கலந்துரையாடல்கள் முன்னெடுக்கப்பட்டு வருகின்றன.

பிராந்தியக் கண்ணோட்டத்தில், கோவிட் - 19 ஐ எதிர்த்துப் போராடுவதற்கான முயற்சிகளுக்காக உறுப்பு நாடுகளின் தன்னார்வமான பங்களிப்பின் சார்பு கோவிட் - 19 அவசர நிதியை நிறுவுவதற்காக சார்புத் தலைவர்கள் அண்மையில் ஒப்புக் கொண்டிருந்தமையுடன், குறித்த நிதியில் இலங்கை வழங்கிய 5 மில்லியன் அமெரிக்க டொலர் நிதித் தொகையும் உள்ளடங்கும்.

மேலும், இலங்கையின் மருத்துவ சேவைகளை வலுப்படுத்துவதற்காகவும், தற்போதைய பொது சுகாதார அவசரநிலையை கருத்தில் கொண்டு, தடையின்றி மருந்துகளை வழங்குதல் மற்றும் தயார்நிலையில் இருத்தல் ஆகியவற்றை உறுதி செய்வதற்காகவும், ஜி - 6 - ஜி கொள்வனவு முறைமையின் கீழ் மருந்தகப் பொருள் மற்றும் மருத்துவ உபகரணங்களை பெற்றுக் கொள்வதற்காக, வெளிவிவகார அமைச்சு ஏற்கனவே தெற்காசிய நாடுகளின் இருதரப்பு ஆதரவையும், உதவிகளையும் கோரியுள்ளது.

கோவிட் - 19 தொற்றுநோய் நிலைமை போன்ற அவசரமான காலங்களில், இலங்கை அரசாங்கம் உலகளவில் சென்றடைவதற்கும், உதவிகளை வழங்குவதற்கும் உதவும் மேலதிக நடவடிக்கையாக, வெளிவிவகார அமைச்சு மற்றும் இலங்கையின் தகவல் மற்றும் தொடர்பாடல் தொழில்நுட்ப நிறுவனம் (ஐ.சி.டி.ஏ) ஆகியவற்றினால் இணைந்து உருவாக்கப்பட்ட 'இலங்கையுடன் தொடர்பு கொள்ளுதல்' இணைய முகப்பில் பதிவு செய்து கொள்ளுமாறு வெளிநாட்டிலுள்ள அனைத்து இலங்கையர்களுக்கும் வெளிவிவகார அமைச்சு அழைப்பு விடுத்துள்ளது. இந்த இணைய முகப்பானது கடந்த வாரம் அமைச்சினால் ஆரம்பித்து வைக்கப்பட்டது.

**காலைக்கதிர்**  
Kalaikkathi

**இயற்கை அன்னை**



**16 வயதிற்கு உட்பட்ட மாணவர்களுக்கானது**

**தினம் ஒரு தலைப்பு**

**சக்திரப்பேட்டி**

**இன்று (01/04/2020) தலைப்பு**

**இயற்கை அன்னை**

ஒவ்வொரு நாளுக்குரிய தலைப்பும் முதல் நாள் மாலை யில் தரப்படும். அத்தலைப்புக்குப் பொருத்தமான சித்திரத்தை அன்று மாலை 6 மணிக்கு முன்னதாக எமது மின்னஞ்சலுக்கு அனுப்பி வைக்க வேண்டும்.

- \* சித்திரத்தினை A4 அளவுள்ள வெள்ளைத்தாளில் வரைய வேண்டும்.
- \* சித்திரங்கள் வர்ணத்தில் அல்லது கருப்பு வெள்ளையாக அமையலாம்.
- \* தெரிவுசெய்யப்படும் சித்திரங்கள் காலைக்கதிரின் முகப் பத்திரத்தில் பகிரப்படும்.
- \* தினமும் தெரிவுசெய்யப்படும் தரமான ஒரு சித்திரம் காலைக்கதிர் பத்திரிகையில் பிரசுரமாகும்.
- \* போட்டி முடிவில் பரிசுக்குரிய சித்திரங்களுக்கு பணப் பரிசில்கள் வழங்கப்படும்.

சித்திரங்கள் தெளிவான முறையில் படம்பிடிக்கப்பட்டு வரைந்த மாணவரின் பெயர், பாடசாலை, தரம், பெற்றோரின் தொலைபேசி இலக்கம் ஆகிய விபரங்களுடன் [kalaikkathiredu@gmail.com](mailto:kalaikkathiredu@gmail.com) எனும் மின்னஞ்சல் முகவரிக்கு அனுப்பிவைக்கவும்.

**மேலதிக விபரங்களுக்கு: 076 443 8623**

**கோவிட் 19 சுகாதார, சமூக பாதுகாப்பு நிதியத்திற்கான வைப்புகள் அதிகரிப்பு**

நிறுவனம் மற்றும் தனிப்பட்ட ரீதியாக கிடைக்கும் அன்பளிப்புகள் மற்றும் நேரடி வைப்புகளுடன் கோவிட் 19 சுகாதார, சமூக பாதுகாப்பு நிதியத்திற்கான வைப்பு மீதி 24 கோடி 20 லட்சம் ரூபாவையும் கடந்துள்ளது.

ஜனாதிபதி கோட்டாபய ராஜபக்ஷவினால் கோவிட் 19 சுகாதார, சமூக பாதுகாப்பு நிதியம் மார்ச் மாதம் 23 ஆம் திகதி தாபிக்கப்பட்டது. வாங்கிக்கு நேரடியாக வைப்பிலிடப்பட்ட 95 லட்சம் ரூபா மற்றும் ஜனாதிபதி அலுவலகத்தினால் செய்யப்பட்ட 5 லட்சம் ரூபா அன்பளிப்பு என்பவற்றுடன் நேற்று முற்பகல் 8.00 மணிக்கு 14 கோடி 50 லட்சம் ரூபா நிதியத்திற்கு வரவு வைக்கப்பட்டிருந்தது.

மக்கள் வாங்கியின் நிதி முகாமைத்துவ கணக்குகள் திணைக்களம் 95 லட்சம் ரூபா, மக்கள் வாங்கி ஓய்வூதிய சங்கம் 30 லட்சம் ரூபா, பீப்ஸ் லீசிங், லிட்ரோ கேஸ் லங்கா லிமிட்டட், இலங்கை காப்புறுதி கூட்டுத்தாபனம் மற்றும் இலங்கை வாங்கி என்பனவற்றின் தலா 50 லட்சம் ரூபா, தேசிய சேமிப்பு வங்கி 80 லட்சம் ரூபா மற்றும் அக்பர் பிரதர்ஸ் பிரைவற் லிமிட்டட் நிறுவனம் அன்பளிப்பு செய்த 5 கோடி ரூபாவுடன் வைப்பு மீதி 24 கோடி 20 லட்சம் ரூபாவாக அதிகரித்துள்ளது.

இலங்கை வாங்கியின் நிறுவனக் கிளையின் 85737373 என்ற இலக்கத்தையுடைய கோவிட் 19 சுகாதார, சமூக பாதுகாப்பு நிதியத்திற்கு உள்நாட்டு வெளிநாட்டு எந்தவொருவருக்கும் அன்பளிப்புகளை அல்லது நேரடி வைப்புகளை செய்ய முடியும். சட்டபூர்வமான கணக்கின் மூலம் நிதியத்திற்கு செய்யப்படும் அன்பளிப்புகள் வரி மற்றும் வெளிநாட்டு நாணய சட்ட திட்டங்களில் இருந்து விலக்களிக்கப்படும். காசோலை, டெலிகிராப் ஊடக நிதியினை வைப்பிலிட முடியும்.

0112354354 என்ற இலக்கத்தின் ஊடாக பணிப்பாளர் நாயகம் (நிர்வாகம்) திரு. கே.பீ. எகொடவெலேவுடன் தொடர்புகொண்டு மேலதிக விவரங்களை பெற்றுக்கொள்ள முடியும் எனத் தெரிவிக்கப்பட்டது.

**பக்தர்களின் பிரசன்னமின்றி இம்முறை புனியம்பொக்கணை ஆலயப் பொங்கல்**

கிளிநொச்சி நாகதம்பிரான் கோயிலின் இவ்வாண்டு பங்குனி உத்தர பொங்கல் திருவிழா நேற்று முன்தினம் முதல் ஆரம்பமாகியுள்ளது. எனினும் தற்போதைய அசாதாரண சூழ்நிலையால் மக்களின் பிரசன்னம் தவிர்க்கப்பட்டு 10 பேர் அளவில் கலந்துகொண்டு இவ்விழாவை நடத்த ஆலய நிர்வாகம் முடிவெடுத்திருந்தது.

இது குறித்த அறிவிப்பை ஆலய நிர்வாகம் வெளியிட்டிருந்தது. அதில், நாட்டில் கொரோனா வைரஸ் பரவல் குறித்த முன்னெச்சரிக்கை நடவடிக்கை காரணமாக ஆலய பங்குனி உத்தரத் திருவிழாவில் மக்கள் கலந்துகொள்வதைத் தவிர்ந்துக் கொள்ளுமாறு வேண்டப்பட்டுள்ளார்கள் எனக் குறிப்பிடப்பட்டிருந்தது. நேற்று முன்தினம் 30 ஆம் திகதி முதல் எதிர்வரும் ஏப்ரல் 6 ஆம் திகதிவரை உற்சவ காலப்பகுதியாகும்.

பிரசித்திபெற்ற புனியம்பொக்கணை நாகதம்பிரான் ஆலயத்தின் பங்குனி உத்தர பொங்கல் திருவிழாவில் ஆண்டுதோறும் இலட்சக்கணக்கான பக்தர்கள் கலந்துகொள்வது வழமை என்ற நிலையில், கொரோனா வைரஸ் பரவலைத் தடுக்கும் வகையில் இம்முறை திருவிழா, மக்கள் வருகை மட்டுப்படுத்தப்பட்டு இடம்பெறுகின்றமை குறிப்பிடத்தக்கது.

# தினம் ஒரு தலைப்பு

## சுற்றுச்சூழல்



மழைகளின் பொழுதை பயனுள்ளதாக மாற்றுவோம்

நேற்றைய தினம் அதி களவான மாணவர்கள் 'வெளிநாடு' எனும் தலைப்பில் சித்திரங்களை வரைந்து அனுப்பி யிருந்தனர். தரமான அனைத்தையும் பிரசுரிக்க முடியாததால் மேலதிகமாக தெரிவுசெய்யப்பட்ட சித்திரங்களை வரந்தவர்களது பெயர் விபரம் மாத்திரம் பிரசுரிக்கப்படுகிறது.



படம்1



படம்2

### படம்1

வரைந்தவர்  
அ. க. ரிளான் தரம் 11  
யா/பரியோவான் கல்லூரி

### படம் 2

வரைந்தவர்  
பா. தனுபன் தரம் 6  
யாழ்ப்பாணம் இந்துக் கல்லூரி

இந்த இரு சித்திரங்களும் இறுதிப் போட்டிக்குத் தெரிவுசெய்யப்பட்டுள்ளன. இன்றைய சித்திரப் போட்டிக்கான தலைப்பு - 'இயற்கை அன்னை'

நேற்றைய தலைப்பிற்கு விவரநாட்டில் (பெர்பெர் தேசத்தில்) இருந்து வந்த சித்திரங்கள்


சாயின் கணதீபன் - தரம் 1  
பெர்சி வில்லியம்ஸ் ஜீனியர் பப்ளிக் பள்ளி,  
ஸ்கார்பரோ,கனடா



மதுவந்தி மோகன்ராஜ் - தரம் 3  
ஜோர்மன்



**YARL HOSPITAL PHARMACY**



உங்கள் வீட்டுக்கு மருந்துவகைகள் கட்டணம் இன்றி கொண்டு வந்து தரப்படும்

Minimum order value 500/=



Send item list to  
**077 7781003**  
**077 3107685**

வ. காசிவி - தரம் 2  
யா/மானிப்பாய் மகளிர் கல்லூரி

தி. கோவேழிலன் - தரம் 4  
யா/புனித ஜோன் பொஸ்கோ வித்தியாலம்

லோ. நீத்திலா - தரம் 4  
யா/இந்து ஆரம்பப் பாடசாலை

வசந்தநாயன் அபின் - தரம் 3  
சாவகச்சேரி இந்து ஆரம்பப் பாடசாலை

வ. அபிநயன் - தரம் 4  
யா/புனித டொன் பொஸ்கோ வித்தியாலம்

பி. ஜெயின் டீவ்ரிஷ் - தரம் 9  
மன்னார் சென் சேவியர் ஆண்கள் கல்லூரி

பி. பார்க்கவி - தரம் 6  
யா/வடமராட்சி மத்திய மகளிர் கல்லூரி

த. சமயுக்தா - தரம் 3  
யா/சுண்டுளி மகளிர் கல்லூரி

த. சுதந்திரா - தரம் 6  
யா/சுண்டுளி மகளிர் கல்லூரி

பி. வெஸ்ரினா கிராஃலினோ - தரம் 6  
மன்னார் அல்-அஸார் தேசிய பாடசாலை

மயூரன் தேனுகா - தரம் 10  
யா/வேலை மத்திய கல்லூரி

மயூரன் யதுசன் - தரம் 6  
வேலை சரஸ்வதி வித்தியாலம்

எஸ். அக்ஷயா - தரம் 6  
யா/மெதமுண்ட மகளிர் உயர்தரம் பாடசாலை, பருத்தித்துறை

சுந்தரலிங்கம் பிரவீன் - தரம் 10  
யா/மீசாலை வீரசிங்கம் வித்தியாலம்

பாஸ்கரன் சதுர்ஜன் - தரம் 10  
யா/சாவகச்சேரி இந்துக் கல்லூரி

கு. ஆதிசேவன் - தரம் 10  
யா/ஹாட்லிக் கல்லூரி

பா. ஹரிஷ் - தரம் 4  
யா/நல்லூர் பெளடிக் றோ. க. வித்தியாலம்

எஸ். ஹரினி - தரம் 2  
யா/புனித டொன் பொஸ்கோ வித்தியாலம்

சி. சிவகலை - தரம் 4  
யா/இடைக்குறிச்சி சிறி சுப்பிரமணிய வித்தியாலம்

எஸ். அபிஷ்கன் - தரம் 4  
யா/மானிக்கவாசகர் வித்தியாலம், கரவெட்டி

எஸ். அக்ஷயா - தரம் 4  
யா/புனித ஜோன் பொஸ்கோ வித்தியாலம்



# முழு அரசு நிர்வாகமும் இராணுவ மயமாகும் பேராபத்து நிலைமை

எச்சரிக்கின்றார் சி.வீ.கே.

யாழ்ப்பாணம், ஏப்.01  
ஸ்ரீலங்காவில் தொடர்ந்தும் பொதுத் தேர்தல் மற்றும் மாகாணசபை தேர்தல்களை நடத்துவதில் கால தாமதம் ஏற்படுமானால் ஏற்கனவே இராணுவமயப்படுத்தப்பட்டு வரும் அரசு நிர்வாகம் முழுமையாக இராணுவ மயமாகும் என்று இலங்கைத் தமிழரசுக் கட்சியின் மூத்த தலைவர்களில் ஒருவரான வடமாகாண சபையின் முன்னாள் அமைச்சு தலைவர் சி.வீ.கே. சிவஞானம் எச்சரித்துள்ளார்.

இதனால் தேர்தல்களை தாமதப்படுத்தாது நடத்தப்படவேண்டியது அனைவரதும் தேவையாக இருப்பதாகச் சுட்டிக்காட்டிய சிவஞானம், அதற்கான நடவடிக்கைகளை பொறுப்பு வாய்ந்த தரப்பினர் மேற்கொள்ள வேண்டும் எனவும் கேட்டுக் கொண்டுள்ளார்.

யாழ்ப்பாணத்தில் இன்றைய தினம் ஊடக சந்திப்பை நடத்திய இலங்கை தமிழரசுக் கட்சியின் முக்கியஸ்தரான சி.வீ.கே. சிவஞானம் நாடுஎதிர்நோக்கியுள்ளதற்போதைய அவசரகால நிலைமையை கருத்திற்கொண்டு நாடாளுமன்றத்தை அவசரமாக கூட்டுமாறு கோரிக்கை விடுப்பது தவறல்ல எனவும் குறிப்பிட்டுள்ளார். இது தொடர்பில் அவர் மேலும் கருத்துத் தெரிவிக்கையில் - கொரோனா வைரஸால் பாதிக்கப்பட்டுள்ள உலக நாடுகள் அதிலிருந்து மீண்டு தமது நாட்டு ஏற்றுமதி இறக்குமதி நடவடிக்கைகளை கட்டியெழுப்ப சுமார் 06 மாதங்கள் தேவைப்படும்.

இவ்வாறான நிலையில் வடமாகாணத்தில் இராணுவத்தினர் பலவந்தமாக கையகப்படுத்தி வைத்துள்ள காணிகள் விடுவிக்கப்பட்டு உரிமையாளர்களிடம் கையளிக்கப்படுமாயின் பயிர்ச்செய்கை மேற்கொள்வதன் ஊடாக வறுமையை எதிர்கொள்ள முடியும். - என்றார் அவர்.

## அதிரடிப்படை உதவி

அம்பாறை, ஏப்.01  
கொரோனா கிருமித் தாக்கத்தின் எதிரொலியாக அமுல்படுத்தப்பட்டுள்ள ஊரடங்குச் சட்டத்தால் வாழ்வாதாரத்தை இழந்த - வறுமைக் கோட்டின் கீழ் உள்ள குடும்பங்களுக்கு சமைப்பதற்கான பொருள்களை விசேட அதிரடிப்படையினர் வழங்கினர். அம்பாறை மாவட்டத்தின் கல்முனை பிராந்தியத்தில் உள்ள விசேட அதிரடிப்படையினரின் ஏற்பாட்டில்

சுமார் 75 இற்கும் மேற்பட்ட குடும்பங்களுக்கு நேற்று செவ்வாய்க்கிழமை இந்தப் பொருள்கள் வழங்கப்பட்டன. கல்முனை பிராந்திய விசேட அதிரடிப்படையின் பொறுப்பதிகாரி பொலிஸ் பரிசோதகர் எம்.எச்.ஏ.மதுராங்கவின் தலைமையில் வாழ்வாதாரத்தை இழந்து சிரமப்பட்ட தாய், தந்தையை இழந்தவர்கள், வயோதிபர்கள், விதவைகள் ஆகியோருக்கு இந்தப் பொருள்கள் வழங்கப்பட்டன.



## கட்டணம் தாமதம் என்பதற்காக தொலைபேசியைத் துண்டிக்காதீர்!

நிறுவனங்களுக்கு அமைச்சர் ஆலோசனை

கட்டணம் செலுத்துவதற்கு தாமதமாகிய தொலைபேசி வாடிக்கையாளர்களின் இணைப்புக்களைத் துண்டிக்க வேண்டாம் எனத் தொலைபேசி நிறுவனங்களுக்கு அரசாங்கம் ஆலோசனை வழங்கியுள்ளது. தகவல் தொடர்புத் தொழில்நுட்ப அமைச்சர் பந்துல குணவர்தன இதைத் தெரிவித்துள்ளார். இந்த நிறுவனங்களுடன் நேற்று முன்தினம் மாலை இடம்பெற்ற கலந்துரையாடலில் இந்த ஆலோசனை வழங்கப்பட்டதாகக் குறிப்பிடப்படுகின்றது. இதனிடையே, பல்கலைக்கழக மாணவர்களுக்கான புலமைப்பரிசில் நிதியை வங்கிக்கணக்குகளில் வைப்பிலிடும் நடவடிக்கை ஆரம்பிக்கப்பட்டுள்ளன எனவும் அமைச்சர் பந்துல குணவர்தன இதன்போது கூறியுள்ளார்.

## ஐ.தே.க. - கோட்டா சந்திப்பு இன்று

கொழும்பு, ஏப். 01  
ஜனாதிபதி கோட்டாபய ராஜ பக்ஷவுக்கும், ஐக்கிய தேசியக் கட்சிக்கும் இடையில் நேற்று முன்தினம் இடம்பெற விருந்த சந்திப்பு இன்று நடைபெறவுள்ளது. முன்னாள் நாடாளுமன்ற உறுப்பினர்களான ரவி கருணாநாயக்க, ருவன் விஜேவர்த்தன, தயா கமகே, அர்ஜுன ரணதுங்க மற்றும் லக்ஷ்மன் விஜயமான்ன ஆகியோர் கொண்ட குழுவே ஜனாதிபதியை சந்திக்கவுள்ளது. கொரோனா வைரஸ் தொடர்பிலேயே இந்தச் சந்திப்பு இடம்பெறவுள்ளதாகவும், அரசியல் தவிர்க்கப்படும் என்றும் ஐக்கிய தேசியக் கட்சி தரப்புக்கள் தெரிவித்துள்ளன.

## வவுனியாவில் நேற்று தொற்று நீக்கும் பணி



கொழும்பு, ஏப்.01  
கொரோனா வைரஸ் தாக்கத்திலிருந்து மக்களைக் காப்பாற்றும் நோக்கில் பொதுமக்கள் நடமாடும் பகுதிகளைச் சுத்தம் செய்யும் விசேட அதிரடிப்படையினரின் நடவடிக்கையின் மூன்றாம் கட்ட செயற்றிட்டம் நேற்றுக் காலை முன்னெடுக்கப்பட்டது. இலங்கையில் கொரோனா வைரஸ் காரணமாக பாதிக்கப்பட்டவர்களின் எண்ணிக்கை நாளுக்கு நாள் அதிகரித்து வருகின்ற நிலையில் பொதுமக்கள் நடமாடும் பகுதிகளை சுத்தப்படுத்திக் கொரோனா வைரஸிலிருந்து பொதுமக்களை காப்பற்றும் நோக்கில் மடுக்கந்தை விசேட அதிரடிப்படையினர் களத்தில் இறங்கியுள்ளனர். வவுனியா நகரசபை தீயணைப்புப் பிரிவினர் மற்றும் வவுனியா பொதுச்சுகாதாரப் பரிசோதகர்கள் ஆகியோருடன் இணைந்து விசேட அதிரடிப்படையினரின் மூன்றாம் கட்ட இடம்பெற்ற செயற்றிட்டம் வவுனியா நகரசபை முன்றலில் நேற்றுக் காலை 9.30 மணியளவில் ஆரம்பித்து வைக்கப்பட்டது. இன்று மூன்றாம் கட்டமாக வவுனியா மாவட்ட பொதுவைத்தியசாலை, வவுனியா நீதிமன்ற வளாகம், சந்தை, ஆலயங்கள் என்பவற்றை சுத்தப்படுத்தும் பணியில் விசேட அதிரடிப்படையினர் ஈடுபட்டிருந்தனர்.

# சுனில் ரத்நாயக்கவுக்குப் பொதுமன்னிப்பு கொடுங்குற்றங்களுக்கான அபாயகர ஊக்கி

யாழ்ப்பாணம், ஏப். 01

2000ஆம் ஆண்டு டிசம்பர் 19ஆம் திகதி யாழ்ப்பாணத்தின் மிருசுவிலில் ஓர் ஐந்து வயதுப் பிள்ளை உள்ளடங்கலாக எட்டுத் தமிழ்ப் பொதுமக்களைக் கொலை செய்த குற்றத்துக்காக தண்டனை வழங்கப்பட்ட சுனில் ரத்நாயக்க என்ற இராணுவ சார்ஜன்ட்டுக்கு அண்மையில் ஜனாதிபதியினால் வழங்கப்பட்ட சிறப்புமன்னிப்பினை மீள்பெறவேண்டும் என்று சகவாழ்வுக்கான யாழ்ப்பாண மக்களின் ஒன்றியத்தினால் வலியுறுத்தியுள்ளது.

நாட்டின் நீதித்துறையின் வகிபங்கினை அவசியமற்றதாகவும் வலுவற்றதாகவும் மாற்றும் வகையில் அமைந்திருக்கும் இந்த மன்னிப்பு எதிர்காலத்தில் இடம்பெறக் கூடிய கொடிய குற்றங்களுக்கான அபாயகரமான ஊக்கியாகவும் அமையக் கூடும் என்றும் அந்த ஒன்றியம் எச்சரித்துள்ளது.

## சகவாழ்வுக்கான யாழ். மக்களின் ஒன்றியம் எச்சரிக்கை

இது தொடர்பில் சகவாழ்வுக்கான யாழ்ப்பாண மக்களின் ஒன்றியத்தினால் நேற்று செவ்வாய்க்கிழமை வெளியிடப்பட்டுள்ள அறிக்கையில் தெரிவிக்கப்பட்டுள்ளதாவது; 2015இல் பரயல் அட்பார் நீதிமன்றினால் அளிக்கப்பட்ட இராணுவ சார்ஜன்ட் சுனில் ரத்நாயக்கவுக்கு தூக்குத்தண்டனையினை 2019ஆம் ஆண்டில் நாட்டின் உயர் நீதிமன்றமும் அங்கீகரித்து இருந்தது. ஆயுதப் போராட்டத்தின் ஆரம்பத்தில் இருந்து அதன் கொடிய முடிவு வரைக்கும் பல்வேறு தருணங்களிலே இலங்கையின் இராணுவத்தினர் பாரதூரமான மனித உரிமை மீறல்களிலேயே ஈடுபட்டிருந்தனர்.

தமிழ் மக்களுக்கு எதிராக போர்க்காலத்தில் இழைக்கப்பட்ட மனித உரிமை மீறல்க

ளில் ஒரு சில தவிர்ந்த ஏனையவற்றுக்கு இலங்கையின் நீதித்துறையினரால் நீதி வழங்கப்படவில்லை. இராணுவத்தினர் குற்றஞ்சாட்டப்பட்டுள்ள ஒரு சில வழக்குகள் மாத்திரமே இதுவரையிலும் விசாரணைக்கு எடுக்கப்பட்டிருக்கின்றமையும் ஒன்று இரண்டு சந்தர்ப்பங்களில் மாத்திரமே குற்றத்தீர்ப்பு வழங்கப்பட்டுள்ளமையும் இலங்கையின் நீதிக்கட்டமைப்பினது இனாதி யிலான பக்கச்சார்பான தன்மைக்கும் இராணுவத்தினரினால் மேற்கொள்ளப்படும் குற்றங்கள் தொடர்பில் அரசுகாட்டும் நியாயப்படுத்த முடியாத மெத்தனப் போக்குக்கும் திகைப்பூட்டக்கூடிய சான்றுகளாக அமைகின்றன.

இலங்கையின் அண்மையவரலாற்றிலே அரட்சினால் முன்னெடுக்கப்படும் பிளவுபடுத்தும் இன அரட்சியலினை ஒரு தடவை தன்னும் மேவிச் செல்லும் வகையில் உள் நாட்டு நீதித்துறையினால் வழங்கப்பட்ட இந்தத் தீர்ப்பு இப்போது ஜனாதிபதியினால் வழங்கப்பட்ட சிறப்புமன்னிப்பின் காரணமாகச் செல்லுபடியற்றதாகப்பட்டிருக்கிறது.

நாட்டின் நீதித்துறையின் வகிபங்கினை அவசியமற்றதாகவும் வலுவற்றதாகவும் மாற்றும் வகையில் அமைந்திருக்கும் இந்த மன்னிப்பு எதிர்காலத்தில் இடம்பெறக் கூடிய கொடிய குற்றங்களுக்கான அபாயகரமான ஊக்கியாகவும் அமையக் கூடும்.

இலங்கையும் ஏனைய உலக நாடுகளும் ஒரு அழிவுகரமான தொற்றுநோயினையும் மனிதாபிமான நெருக்கடியினை யும் சமாளிப்பதற்கு முயற்சித்துக் கொண்டிருக்கும் ஒரு தருணத்தில் நாட்டிலே தோன்றியிருக்கும் அவசர நிலமையினை ஒரு மறைப்பாகப் பயன்படுத்தி இந்த மன்னிப்பு வழங்கப்பட்டிருக்கின்றமை குறித்து நாம் மிகவும் அதிர்ச்சி அடைகிறோம்.

இந்த மன்னிப்பினையும் உலகளாவிய ரீதியிலான தொற்றுநோயினால் ஏற்பட்டிருக்கும் இக்கட்டான நிலமையினைத் தனக்குச் சாதகமாகப் பயன்படுத்தித் தனது குறுகிய அரட்சியல் நோக்கங்களை அடைவதற்காக அரசு மேற்கொள்ளும் ஏனைய செயற்பாடுகளையும் ஏனைய குழுக்கள் மற்றும் தனிநபர்களுடன் இணைந்து சகவாழ்வுக்கான யாழ்ப்பாண மக்களின் ஒன்றியம் கண்டிக்கின்றது.

சுனில் ரத்நாயக்கவுக்கு மன்னிப்பு அளிக்கமேற்கொள்ளப்பட்ட முடிவு இலங்கை அரசு தனது இராணுவத்தினரை சட்டத்தின் ஆட்சிக்கு விதிவிலக்கான ஓர் அமைப்பாகவே நடாத்துகிறது என்பதனை மீள

உறுதி செய்யும் அதேவேளை, தமிழ் மக்களும் ஏனைய சிறுபான்மை மக்களும் விளிம்புநிலை மக்களும் உள்நாட்டு அரசியல் மற்றும் நீதிக்கட்டமைப்புக்களில் ஏன் நம்பிக்கை இழந்தவர்களாக இருக்கிறார்கள் என்பதனையும் மீண்டும் ஒரு முறை விளங்கப்படுத்தும் வகையிலேயே அமைகிறது.

நாட்டின் நீதித்துறையினால் மேற்கொள்ளப்பட்ட தீர்ப்பு ஒன்றுக்கு எதிரான நடவடிக்கையில் நாட்டின் ஜனாதிபதியே ஈடுபடும் போது, நாட்டின் குடிமக்கள் என்ற வகையிலே எமது பாதுகாப்புக்காக யாரை நாம் நாடுவது? நாட்டில் இருக்கும் நீதிமன்றங்களினால் வழங்கப்பட்ட ஒரு நியாயமான தீர்ப்பினை ஜனாதிபதி தனது அதிகாரத்தினைப் பயன்படுத்தி ரத்துச் செய்யும் போது, சிறுபான்மை மக்களும் விளிம்பு நிலை மக்களும் நீதியினைப் பெறுவதற்கு எங்கு செல்லுவது?

இவ்வாறான தீர்மானங்கள் நாட்டில் இருக்கும் பிளவுகளை மேலும் பெருப்பிப்பதுடன், இனங்களுக்கு இடையில் நல்விணக்கத்தினை உருவாக்குவதற்கும் நாட்டு மக்கள் பண்மைத்துவமான சகவாழ்வினை முன்னெடுப்பதற்குமான வெளியினை குறுக்குவதாகவும் அமைகின்றன.

கடந்த காலத்தில் இராணுவத்தின் உதவிடின் ஜே.வி.பியினிளின் கிளர்ச்சிகள் கொடுமான முறையில் முடிவுக்குக் கொண்டு வரப்பட்டமை, 2013 ஆம் ஆண்டிலே ரதுபஸ்வல என்ற பிரதேசத்தில் சுத்தமான குடிதண்ணீரைக் கோரிப் போராட்டம் மேற்கொண்ட சிங்கள சமூகத்தினைச் சேர்ந்த போராட்டக்காரர்களைக் கொலை செய்வதில் இராணுவத்தின் பங்குபற்றல் இருந்தமை பொருளாதார ரீதியாக ஒடுக்கப்பட்ட, விளிம்புநிலைகளைச் சேர்ந்த சிங்கள மக்களினால் முன்னெடுக்கப்படும் எதிர்ப்பு முயற்சிகளையும் போராட்டங்களையும் கூட அடக்குவதற்கு இலங்கை அரசினால் இராணுவம் பயன்படுத்தப்பட்டிருக்கிறது என்பதனைத் தெளிவாக வெளிக்காட்டுகின்றன.

இவ்வாறான வன்முறைகளினால் பாதிக்கப்பட்ட மக்கள் இன்று வரையில் குறிப்பிடத்தக்க வகையிலான நீதியினையோ அல்லது எந்த விதமான நீதியினையுமோ பெறவில்லை. இலங்கையில் இராணுவத்தினர் அனுபவிக்கும் சலுகைகளில் ஒன்றான தண்டனையில் இருந்து பாதுகாப்பு என்ற விடயம், இந்தத்தீவில் வாழும் எல்லா சமூகங்களினதும் நலனுக்கும் உறுதி விளைவிக்கக் கூடியது. - என்னுள்ளது.



## JEGAN PHARMACY

WE ARE WITH YOU

உங்கள் வீட்டுக்கு மருந்துகள்  
கொண்டு வந்து தரப்படும்

### Free Home Delivery

within 05km Jaffna



Minimum Order of Rs. 500/- Only

Delivery Timing : 10:00 AM to 8:00 PM

Upload your Prescription to

0777283794

0779261780

## வெளிநாடுகளுக்கான துரித துபால்கள், பொதிகள் சேவை

ஆகாய மற்றும் கடல் மார்க்கமாக அதி விரைவு, விரைவு, சிக்கனப் பொதிகள் சேவை, கடலுணவு, இறைச்சி, எண்ணெய் வகை, மருந்துப் பொருள்கள், பழ வகைகள், பால் மா வகைகள் என்பனவற்றையும் அனுப்பிக் கொள்ள முடியும். நியாயமான கட்டணத்தில் நிறைந்த சேவை.



இல.10 மாநகர சபை புதிய கட்டத் தொகுதி,  
கஸ்தூரியார் விதி யாழ்ப்பாணம்.

20 வருட கால  
அசைக்க முடியாத  
நம்பிக்கையை  
வென்ற நாம்

## அருள்ஸ்

(நிறைவேற்ற) ஸ்டீபெட்

021 222 3536

நெல்லியடியில் — இல. 01, பெற்றோல் செறலேன்,  
நெல்லியடி, 076 443 1576

சாவகச்சேரி — இல.01 NDB வங்கிக் கட்டடம்,  
துபாற்கந்தோர் வீதி, சாவகச்சேரி. 076 443 1576